

ఏసిమిదవ తరగతి

సర్వహక్కుల ప్రకాశకులవి.

శ్రీ కారదా శతవార్షిక జయంతి ప్రచురణము

ప్రథమ ముద్రణము డిశంబరు, 1958.

ద్వితీయ ముద్రణము ఆగస్టు, 1960.

మూల్యము : ఒక రూపాయి

రు. 1 - 00

కళ్యాణీ ప్రెస్,
తెనాలి



ಶ್ರೀ ಕಾರದಾವಿ

జననిరక్షణ విజ్ఞానము



(ఓం)

శ్రీ అనుభవానంద గ్రంథమాల

ఉద్దేశ్యము :- ఈ గ్రంథమాలలో శ్రీ అనుభవానంద స్వామిలవారిచేతను
యితరులచేతను రచితములైన భక్తిజ్ఞాన వైరాగ్య ప్రబోధక
గ్రంథములు ప్రకటింపబడును.

విధానము :- సంకల్పరమునకు మొత్తమునకు రెండువందల పుటలుగల
గ్రంథములు వెలువడుచుండును.

విరాళము :- 1) రు 500/- మించు విరాళ మొసంగువారు మహారాజు
పోషకులు. ఒక ముఖ్య గ్రంథమున వీరి ఘాటో ప్రకటింప బడును.

వీరి నామములు ప్రతికుసుమమున ముద్రింపబడుచుండును. గ్రంథ
మాల ప్రచురణములన్నియు సుచితముగ వీరి కొసంగబడును.

2) రు 100/- మించు విరాళ మొసంగువారు రాజపోషకులు. ప్రతి
గ్రంథమున వీరి నామములు ముద్రింపబడుచుండును. మరియు
గ్రంథమాల ప్రచురణము లన్నియు వీరుకూడ సుచితముగ
బడయుదురు.

3) రు 50/- మించు విరాళ మొసంగువారు పోషకులు. వీరి నామ
ములు అన్ని ప్రచురణముల ప్రకటింపబడును. ప్రచురణముల
వీరు సగము ధరలకు బడయుదురు.

4) రు 25/- మించు విరాళ మొసంగువారు మిత్రులు. ప్రచురణముల
3/4 ధరలకు బొందుదురు.

5) రు 10/- మించు విరాళ మొసంగువారు సభ్యులు. ప్రచురణముల
వీరు 1/3 తగ్గింపు ధరలకు బొందుదురు.

గ్రంథమాలయొక్క మహోద్యమమునకు ఎల్లరు ఉచితరీతి
తో డ్వుడుదురుగాక.

వి రా ల్ క త్త లు

మ హా రా జ పో వ కు లు

రు. 516/-

- 1 శ్రీ బలభద్రుని చెన్నయ్యశెట్టిగారు & సన్, కమిషన్
మర్చంట్సు, ఆయిల్ మిల్సు, భీమునిపట్టణము.
- 2 శ్రీ పులవర్తి సుబ్రహ్మణ్యం శెట్టిగారు & సన్, శ్రీ వెంకటేశ్వర
ఆయిల్ మిల్సు, భీమునిపట్టణము.
- 3 శ్రీ నందగిరి వేంకట రామచాను పంతులుగారు & సన్,
శర్లపాలెము, భీమునిపట్టణము.

రా జ పో వ కు లు

రు. 100/-

- 1 శ్రీ మెంటా ఈశ్వరయ్యగారు, కమిషన్ మర్చంట్సు
నెల్లూరు. రు 800
- 2 పసుమర్తి శేషచలం శెట్టి గారు, క్లాత్ మర్చంట్సు.
- 3 నూనె శేషచలం శెట్టిగారు, రైసుమిల్సు, &
కమిషన్ మర్చంట్సు.
- 4 నూనె జగ్గయ్య శెట్టిగారు, రైసుమిల్సు, &
కమిషన్ మర్చంట్సు.
- 5 చిత్తూరు మునుస్వామి మొదలియార్ గారు,
కమిషన్ మర్చంట్సు. రు 116
- 6 యడ్లపల్లి గోవిందు శెట్టిగారు, బరన్ & ఫర్మలై సర్వీసు. రు 116
- 7 గాలి నారాయణరావు గారు M. A., L. T.,
రిటైర్డ్ ప్రెస్సిపోత్, కర్నూలు ఉస్మానియా కాలేజి.
- 8 చిత్తూరి రామయ్య కర్నూరుపు రామకృష్ణమూర్తి
కంపెనీ, టుబాకో మర్చంట్సు. గుంటూరు.
- 9 పోలి శెట్టి సోమసుందరంగారు, టుబాకో మర్చంట్సు.

- 10 శ్రీ కర్పూరపు వెంకటనారాయణగారు, టుటాకో మర్చంటు.
- 11 వంకాయల కోటేశ్వరుడుగారు, టుటాకో మర్చంటు.
- 12 కర్పూరపు కళకవల్లి తాయారమ్మ గారు.
- 18 ద్వితీయం అన్నపూర్ణయ్యగారు.
- 14 బొలిశెట్టి సీతారామయ్యగారు, అడ్వోకేటు, కాపట్ల. రు 282
- 15 బూదరాజు తేం. నరసింహారావుగారు, లైడ్జులు, స్వస్థ.
- 16 బొడ్డుపల్లి సీతారామస్వామి కాశ్రిగారు, కర్లపాలెం.
- 17 మంత్రి వేంకట రామరాజుగారు B. A., బుద్దూం. రు 116
- 18 శ్రీపాక సూర్యప్రకాశరావుగారు, కరణం, అచ్యుతలూరు.
- 19 వేంకటేశ్వరస్వామివారి తేవస్థానము, బహ్మశేఖ, బందరం. రు 116
- 20 వల్లూరి వేంకట సూర్యనారాయణగారు, వకీలు.
- 21 యద్దనపూడి రామచంద్రరావుగారు.
- 22 తాడంకి వేంకటకృష్ణారావుగారు, అడ్వోకేటు.
- 23 మోటమర్రి దయాశాధిగారు.
- 24 తాడికొండ నాగేంద్రరావు గొప్పగారు, మెడికల్ సాశ్రు.
- 25 చిత్రపు అచ్యుతరామయ్యగారు.
- 26 దీవిసేతు శూభవాచార్యులుగారు.
- 27 అద్దేపల్లి వేంకటరామయ్యగారు.
- 28 పిన్న మనేని లింగయ్య చాదరిగారు, అడ్వోకేటు. రు. 116
- 29 జగ్గిపూడి వేంకటేశ్వరుగారు. చిత్తయవాడ.
- 30 బొమ్మచేవర హేమలతాదేవి బహద్దర్ బాగు. వీలూరు.
- 31 చావలి సీతారామయ్యగారు, అగ్రికల్చరల్ ఇంజనీరు.
- 32 బండి వీరరాఘవయ్యగారు, చింతలపూడి.
- 33 బండి రామారావుగారు.
- 34 మంచిరాజు చిన వేంకటరత్నంగారు, ఫిమడోలం.
- 35 మావులేటి సోమరాజుగారు, గుండుకొలను.
- 36 దుర్గపూడి భర్తూరాజుగారు.
- 37 భీమవరము వర్తకగుంపుభవన గ్రంథాలయము, భీమవరము.
- 38 ఇమ్మిడి సత్యనారాయణగారు, కమిషన్ మర్చంటు, షాలకొల్లు.

- 39 శ్రీ వొండాడ వేంకటరాజు గుప్తగారు, క్లాత్ మర్చంటుస్.
 40 రాజులపాటి వేంకటేశ్వర్లుగారు.
 41 అద్దేపల్లి సత్యనారాయణమూర్తిగారు, M. L. A.,
 42 కలక వేంకట నూర్యసత్య శంభుప్రసాద్ గారు.
 43 బ్రహ్మేశ్వి తమ్మేశ్వరరావుగారు, పోస్టు ముస్తరు.
 44 దశిక రామరావుగారు, B. D., ఎక్స్ పేన్ మన్ నూపర్వెయర్,
 కొవ్వూరు.
 45 నిట్ట భీమశంకరంగారు, రిటైర్డ్ ఇన్ కంటాక్స్ ఆఫీసరు,
 రాజమండ్రి.
 46 చిన్ని తరుణయ్యగారు, B. E., (మెకానికల్)
 ఇంజనీరింగు కాలేజీ, కాకినాడ.
 47 కాళ్ళూరి నూర్యనారాయణగారు, అగ్నిపురము విశాఖపట్టణము.
 48 కురుమాని సన్యాసిశెట్టిగారు, జవరల్ మర్చంటుస్.
 49 బెండ్రూడి వేరరాజుగారు, M. B. B. S.,
 50 పలుకూరి జగన్నాథరావు గారు.
 51 దేవులపల్లి కృష్ణమూర్తిగారు బి. ఇ (ఎలక్ట్రికల్)
 ఆంధ్రాయూనివర్సిటీ.
 52 ఉద్దగిరి శ్రీరామమూర్తిగారు, కమిషన్ మర్చంట్, అనకాపల్లి.
 53 కలిగొట్ల నూర్యనారాయణగారు, మున్సిపల్ కలెక్టర్, భీమునిపట్టణము.
 54 దుర్గా దానయ్య శెట్టిగారు, ట్రి సన్, మర్చంటుస్.
 55 వీడిద నూర్యనారాయణమూర్తిగారు.
 56 రాయపురెడ్డి అప్పారావు నాయుడుగారు, వైస్ చైర్మన్.
 57 పొట్టా వీరరాజుగారు. రు 116
 58 నుదురుపాటి వీరరాజుగారు, శిల్పపాలెం.
 59 శారణ గ్రంథాలయము. రు 116
 60 పోలిశెట్టి వేంకటరమణయ్యగారు, (రాజా)
 కమిషన్ మర్చంటుస్, విజయనగరము. రు 116
 61 మాటూరి లింగమూర్తిగారు, క్లాత్ మర్చంటుస్.
 62 మేఘాది మహాలక్ష్మమ్మగారు, గజపతిగరము, రు 116

- 68 శ్రీ ఆడక్కి వేం. కృ. హనుమంతరావుగారు, శ్రీకాకుళము.
64 పూసపాటి రామచంద్రరాజుగారు, B. E., ఎర్జక్షన్
ఇంజనీయరు.
65 కొత్తా రమణాజీరావుగారు, కమిషన్ మర్చంట్సు, బొబ్బిలి.
66 నంగునూరు మహబూబరెడ్డిగారు, డిశిముఖ్, వరంగల్లు.
67 గై నేడి వెంకట అప్పారావుగారు, L. M. P.,
హైదరాబాదు.
68 వీరమనేని గోపాలరావుగారు, డిప్యూటీ డైరెక్టరు సివిలుసప్లయిన్.
69 వి. యస్. వారణాసిగారు, రిటైర్డు ఆసిస్టెంటు స్కూల్ కమిషనరు.
70 యస్. వేణుగోపాల్ గారు, రిపోర్టరు, లెజిస్లేషన్ శాఖ.
71 కనకదండి భాస్కరరావుగారు, B. Sc.,
ఇన్ కంటాక్టు ఇన్ స్పెక్టరు, హైదరాబాదు.
72 మహమ్మదు రహింతుల్లాగారు, M. L. A., మున్సిపల్ కమిషన్, కడప.
73 రామకృష్ణ సమాజ గ్రంథాలయము.
74 రావుల రంగనాథంగారు, అడ్వోకేటు.
75 పోలవర శెంకన్న శ్రీశైలిగారు, వల్లూరు.
76 ముత్యాల లక్ష్మయ్య శెట్టి & సన్స్, కమిషన్ జనరల్
మర్చంట్సు, తిమ్మనచర్ల.
77 జూటూరు దాసుప్ప & సన్స్, జనరల్ మర్చంట్సు.
78 యస్. నాగప్పగారు, స్కిన్ మర్చంట్సు.
79 యస్. కొమరప్ప & సన్స్ బ్యాంకర్లు, బళ్ళారి.
80 కె. లక్ష్మీపతి & సన్స్, కమిషన్ మర్చంట్సు.
81 కె. సన్న ఓంకారప్పగారు, మర్చంట్సు.
82 వి. వేంకటత్తుం నాయుడుగారు, L. M. P.,
జయంతి రుద్రయ్య శెట్టిగారు, బ్యాంకర్లు, రాయచూర్.
84 చిందనూరు నాగప్ప శెట్టిగారు, కమిషన్ మర్చంట్సు.
85 తల్లం హనుమంతప్ప శెట్టిగారు, కమిషన్ మర్చంట్సు.
86 టి. రాజశేఖర రెడ్డిగారు, అలంపురము.

- 87 రావుబహదూర్ టి. ఆర్. రామచంద్రకృష్ణ గారు,
అడ్వోకేట్, కర్నూలు
గీతా సేవాసమితి, కళ్యాణదుర్గము.
- 88 శ్రీ మలుగూరు సంజీవప్పగారు, కనగానపల్లి.
- 89 ఎ. యం. ఓబలాపతి శ్రేష్ఠిగారు,
B. com., B. L., F. S. A. A., ఇన్ కంటాక్టు
ప్రాక్టీషనరు, అడ్వోకేటు, మద్రాసు.

పోషకులు

రు. 50/-

- 1 శ్రీ ఎలిశెట్టి సుబ్బారాయణుగారు, గోల్డ్ మర్చంట్సు, నెల్లూరు. రు 58
- 2 శ్రీ సత్యనారాయణగుప్తగారు, విద్వాన్ విజయవాడ.
- 3 పసుమర్తి సుబ్బరాజుగారు, G. D. A., F. C. A.,
అసిస్టెంట్ మానేజరు, ఇన్స్యూరెన్సు కార్పొరేషన్ ఆఫ్
ఇండియా, బొంబాయి.
- 4 కుమ్మల వేంకటేశ్వరరావుగారు, భీమడోలు.
- 5 కొండ ఈశ్వరరాజుగారు, గుందుకొలను.
- 6 ఉనికెలి వేంకటరాజుగారు.
- 7 నుడురుపాటి సత్యనారాయణగారు, భీమునిపట్టణము. రు 18
- 8 పూసర్రా అప్పలనరసయ్యగారు, టింబరుమర్చంట్సు
విజయనగరము. రు 18
- 9 వెలగపూడి సుందరరామ దత్తగారు, నెల్లూరు.
- 10 తాయి మల్లిఖార్జునప్ప శెట్టిగారు, మర్చంట్సు, రాయదుర్గము.

ప్రస్తావనము


‘మన శారదామాయి’ అను చిన్ని పాత్రమును, మన మాతాజీ బంధుమిత్రాది సంఘమును ద్యజించి, పూర్వాదర్శముల బ్రక్కనుంచి, మహోత్కృష్టాదర్శమును దన హృదయ ఫలకమున దీర్చి దిద్దుకొనుటకై 1953 లో వ్రాసికొని యుండెను. కాని ఆ పరమ పవిత్రమూర్తిని తన దృక్పథమున జిత్రించుకొని, ఆ దివ్యాభ్యాత్మికాదర్శ మూర్తిమత్వమున దా సంతర్లీనమై ఏకత్వమునొందు మహదాదర్శమున అమితోత్సాహమున విషయముల గాలదన్ని, అతి పిన్నవయస్సున నీయతాకిక లోకమునకు దుమికిన మన మాతాజీ హృదయముగూడ నీ చిన్న రచనమున ననుసూయితమై ప్రస్ఫుటమై యెప్పుటచే మాతాజీ శారదామాయిల ఏకస్వన స్వరూపముగ నీ గ్రంథ మలరారు చుండుటచే మాకెంతయో ఆనందముగలిగి, వీరి పరమ పవిత్రాదర్శములు సంఘమున కెంతయో యుపయుక్తమని విశ్వసించి, ఉత్సహించి 1953 న శ్రీ శారదా శతవార్షిక జయంతి సందర్భమున బ్రకటించి యుంటిమి.

మా సంకల్పమున కనుగుణముగ నీ పుస్తకమును పత్రికలు, పండితులు, పామరులు, ఎల్లరును మోదమున స్వీకరించి కొనియాడి యుండిరి. ఈ యపూర్వాదర్శము అనేక సాధక హృదయములలో నూత్నచైతన్యమును రగుల్కొల్పి మార్గదర్శక మగుటయు నాశ్చర్యకరము కాదు.

మరల నీ 'మన శారదామాయి' గ్రంథము పునర్ముద్రణమున బ్రవేశింప, పూర్వరూపమున గాక, నినుమంతగ సభివృద్ధియవసరమనితోచి పెంచి వ్రాయబడినది. క్రమపరిణామ మెప్పుడును అభిలషణీయమును, ఆరోగ్యవంతమును గదా! కాలగమనము ననుసరించి అధికతరోపయుక్తముగూడ కావలయును గదా!

అందుచే నీ 'మన శారదామాయి' యీ నూత్నమును అుదమును పవిత్రమును అయిన స్వరూపమున నెల్లర కానందదాయకమై వారివారి ఆధ్యాత్మిక జీవితముల బాసటయై విరాజిల్లుగాక అని ఆశించెదము. అందులకు పరమేశ్వరుడును ఆశీర్వాదించి పోషించి పెంచును గాక!

బా ప ట్ల.
21-8-60.



To The Divine Mother

Were I a bit of thread,
I could be woven into your garment
And stay close to you.

Were I a piece of leather,
I could be made into sandals
To protect your beloved feet.

Were I a mango,
You could eat me quickly - what joy !
But alas ! I am not one of these.

Cecille Pomerene.

నే నొక దారపుప్రోగునై యుండినచో,
నీ వస్త్రమున నల్లబడి యుండగలిగి
నీ కతి సన్నిహితముగ నుండగలను.

నే నొక చర్మఖండమునై యున్నచో,
పాదరక్షలుగ నేను గాగలిగి
నీ ప్రియచరణముల రక్షించి యుందును.

నే నొక మామిడి ఫలమునై యున్నచో,
నీవు నన్ను త్వరగ తినియుందువు-ఎంత ఆనందము !
కాని అకటా ! వీనిలో నొక్కటి నే గాదుగదా !

సిసిలీ పోమరీన్.

ప్రేమా ర్పణము

నా యాధ్యాత్మిక జీవిత విధానమునకు
కారణభూతయగు

మా

అమ్మ

శ్రీమతి లక్ష్మీ గున్నమ్మగారికి



మన శారదామాయి

ప్రవేశనము

శ్లో॥ పవిత్రం చరితం యస్యాః పవిత్రం జీవనం తథా।

పవిత్రతా, స్వరూపజ్యై తస్యైదేవ్యై నమో నమః॥

మన ఆర్ష సంస్కృతి సంకుచితగుణదూరమై, సకల సద్గుణ సుశోభితమై, విశాలమై, సర్వాదర్శకమై, సర్వ వంద్యమై వెలుగొందుచున్నది. ఆ దివ్య సంస్కృతీ పర్యవసాన పారమార్థికసంపద పరంపరాగతమై అవతారవర్ణ్యుల, జగద్గురువుల, మహాపురుషుల. యోగినీమణుల, బ్రహ్మవాదినుల వెల్లువయై బ్రవహించి ప్రసంచమును ముంచెత్తినది. అట్టి సర్వ భేద రహితమును సకల ద్వంద్వవిదూరమును అగు నా అద్వైతా సందామృతమున స్త్రీపురుష భేదమే లేదు. అందుచేతనే 'త్యాగేనైకే అమృతత్వం' ఒక్క త్యాగముచేతనే అమృతత్వ మని కైవల్యము, 'బ్రహ్మచర్యాదేవ ప్రప్రజేత్' బ్రహ్మచర్యము నుండియే సన్న్యసింపవలయును, 'యదహరేవ విరజేత్తదహరేవ ప్రప్రజేత్' ఎపుడు వైరాగ్యముదయించునో అపుడే సన్న్యాస మును స్వీకరింపవలయునని నారదపరివాజకము, 'తత్పక్ష్యేత్ అగ్ర్యయా బుద్ధి సూక్ష్మయా' సూక్ష్మమును సునిశితముగు

బుద్ధిచే నాబ్రహ్మమును గాంచవలయు నని ముండకము
మున్నగు నుపనిషత్ వాక్యసంచయమునను, 'అభ్యాస
వైరాగ్యాభ్యాం' అభ్యాసవైరాగ్యములచేతను, 'అభ్యాసేన
లభ్యః' అభ్యాసముచే లభ్యము అను యోగసూత్రవాక్య
తతియందును, 'సత్వాత్ సంజాయతే జ్ఞానం' సత్త్వము
వలననే జ్ఞానోద్భవమనియు, 'తద్విద్ధి ప్రణిపాతేన పరిప్రశ్నేన
సేవయా ఉపదేశ్యంతి తే జ్ఞానం జ్ఞానినస్తత్త్వదర్శినః॥' ఆజ్ఞాన
మును సాష్టాంగసమస్కృతిచేతను పునఃపునః ప్రశ్నించుటచేతను,
సేవచేతను నీకు బ్రహ్మజ్ఞులైన జ్ఞానులు ఉపదేశింపగలరు.
గ్రహింపుము అను శ్రీ భగవద్గీతా శ్లోకములందును, బ్రహ్మ
సందసుధాస్వాదనము చేయువారి అధికారి నిర్ణయమే వ్యక్త
మగుచున్నది కాని స్త్రీపురుషభేద ప్రశంసయే అట నగోచ
రము. బ్రహ్మనుభూతికి పైన వివరింపబడిన గుణయుక్తులగు
స్త్రీలైనను పురుషులైనను అర్హులనియేగదా తాత్పర్యము.
అయినను బ్రత్యేకముగ 'సర్వవర్ణాధికారశ్చ నారీణాం యోగ్య
ఏవ చ' సర్వవర్ణాధికారములు స్త్రీలకును యోగ్యములే
అని గౌతమీ తంత్రశాస్త్రమును; 'పురాకల్పే కుమారీణాం
మాంజీ బంధనమిష్యతే అధ్యాపనం చ వేదానాం సావిత్రీ
వచనం తథా॥' పూర్వకాలమున బాలికలు ఉపనయన
సంస్కారమునొంది, అరణ్యవాసులగు మహర్షుల నన్నిధానమున
బ్రహ్మచర్యము నవలంబించి, సావిత్రీమంత్ర గ్రహణమునకును
వేదాధ్యయనమునకు సధికారులై చెల్వొండి యుండిరని
యమస్మృతియు, సాధ్యాత్మిక పథమున పనితలకుగల యర్హ
తనువ్యక్తపరమచున్నది. అనగా సత్త్వం జ్ఞానం అనంతం

బ్రహ్మ' సచ్చిదానంద స్వరూపమును, 'అదృష్ట మవ్యవహార్య మగ్రాహ్య మలక్షణ మంచిత్య మవ్యవదేశ్య మేకాత్మప్రత్యయ సారం ప్రపంచోపశమం శాంతం శివం అద్వైతం' అను శ్రుతి రీతి నదృష్టత్వాది యద్వైతపర్యంత ప్రపంచవ్యతిరేక లక్షణ ములుగల నా బ్రహ్మ స్వరూపమును త్యాగప్రధానులైన స్త్రీలుసైతము పొందనగుననియే శ్రుతి స్మృతి పురాణ తంత్ర శాస్త్రముల దాత్పర్యము. పైశ్రుతి స్మృతి వాక్యానుగుణ్య ముగ నారీమతల్లులు వేదాధ్యయనము గావించియు, పండిత సభలందు వేదాంత సింహములమాడ్కి వాదోపవాదముల నొనర్చియు, బ్రహ్మచర్యదీక్ష గైకొనియు, 'స్త్రీణామపి ప్రాగ్వివాహోద్వా వైధవ్యాదూర్ధ్వం సన్న్యాసేఽధికారోఽస్తితి దర్శితం తేన భిక్షాచర్యం మోక్షశాస్త్ర శ్రవణం ఏకాంతే ఆత్మధ్యానం చ తాభిరపి కర్తవ్యం త్రిదండాదికం చ ధార్యం' వివాహ త్పూర్వముకాని, వైధవ్యానంతరముకాని స్త్రీలకును సన్న్యాసాధికారము కలదని దర్శితము. ఆ సన్న్యాసస్వీకరణ ముచే భిక్షాటనము, మోక్షశాస్త్ర శ్రవణము, ఏకాంతమున నాత్మధ్యానము వారికిని చేయదగినవియే. మరియు త్రిదండాదిక ధారణముగూడ గలదనియే మహాభారతమున మోక్షధర్మము వచించురీతి బ్రహ్మచర్యము నుండియే విరాగధనులై సన్న్యాస మును గ్రహించియు, గతిన తపోనియతిచే మనోపారిశుద్ధతను గడించియు, నమ్మనోగత నిర్మూత్వముచే జరామరణదూరమగు అమృతత్వమును, అనగా మోక్షసామ్రాజ్యమును, 'కేవలీభావః కైవల్యః' అను యోగశాస్త్రమురీతి కైవల్యము బొంది

పరమానందాంబుధి నోలలాడుచు బ్రపంచమున కాదర్శులై
నేటికిని పండితలోకముచే వేనోళ్ళ నుతింపబడుచున్నారు.

వేద దర్శన పురాణ ఇతిహాస కాలములోని కొందరు
వనితారత్నముల ప్రతిభలగూర్చి గ్రహింతముగాక ! సకలవేద
ముల సర్థ సహితముగ సద్యయనము గావించి, తపస్వినియై,
బ్రహ్మవాదినియై, జనకుని సభాస్థలి యాజ్ఞవల్క్యు మహర్షి
సత్తముని నెదుర్కొని వాదించినది, అపరవిద్యాస్వరూపిణియైన
గార్గి. కేవలము వేదపఠనమేగాక, సర్వప్రపంచమునకాధార
మును, ఆదిగ్రంథమును అగు ఋగ్వేదమున కొన్ని ఋక్తులకుగూడ
స్వయముగా మంత్ర నిర్మాతయై ఆదర్శయై రాజిల్లెను, సన్నాత
సినియు విదుషీమణియునైన ఘోషనామక నారీరత్నము. అట్లే
వాక్ నాబడు యువతీలలామయు ఋగ్వేద మంత్ర కర్తరి.
మరియు విశ్వవార యను తపస్విని స్వయముగ యజ్ఞముల
నొనరించినట్లు ఋగ్వేదమున గోచరము. అంతియగాక 'గోధా
ఘోషా విశ్వవారా అపాలోపనిపత్ । బ్రహ్మజాయా జుహూ
ర్నా మాగస్త్యస్య స్వసాదితిః । లోపాముద్రా చ సద్యశ్చ
యామీ నారీ చ శాశ్వతీ । శ్రీర్లాక్షా సర్వరాజ్ఞీ వాక్ శ్రద్ధా
మేధా చ దక్షిణా । రాత్రిః సూర్యా చ సావిత్రీ బ్రహ్మ
వాదిన్య ఈరితాః ।' గోధా, ఘోషా, విశ్వవార మొదలగు
వారిని బ్రహ్మవాదినులుగాబ్రహ్మదేవత వాకొనినది. బ్రహ్మవాది
నులనగా 'ఉపనయన మగ్నీంధనం వేదాధ్యయనం' ఉపనయన,
అగ్ని కార్య, వేదాధ్యయనశీలురని వారీతధర్మసూత్రములు నిర్వ
చించినవి. వై విధానమున వేదకాలమున నింకెందరుగలరొగదా!

దర్శనకాలమున జూచినచో, పద్దర్శనములలో న్యాయ
దర్శన కర్తయగు గౌతమ మహర్షి పుంగవునకు బూర్వమే
న్యాయశాస్త్ర ప్రవీణయగు సుబాల యను సన్న్యాసిని
ప్రఖ్యాతము. మరియు బాల్యముననే, చంచలమును, బుద్ధుడ
తుల్యముగ క్షణికమును, నశ్వరమును నగు విషయవాసనల
ద్యజించి, ఆధ్యాత్మికస్థితుల సుతృప్త నిర్వికల్పాది సమాధ్య
వస్థల బాంధ నిచ్చగించి, కాననభూముల దీప్రతపోనిష్ఠ జెలంగి,
హృదయ పవిత్రతచే దాను గోరు సమాధిసంస్థితుల నార్జించి,
తుచ్చ విషయసుఖ నిమగ్నులును, సంసారపాశ బద్ధులును,
సంస్కృతి బాంధజాలక గీటకములవోలె నందుండు ప్రాపంచిక
జీవుల దుఃఖనినాదంబులు తన చెవులకు ములుకులైసోక,
నిస్సవ్యార్థయు బ్రేమమూర్తియును గోణికానామధేయయు నగు
నాతపస్విని ప్రపంచము సుద్ధరించుటకై యొక శిష్యుడవసరమని
భావించి, 'ప్రాజ్ఞ మర్షయ సుతం మమ' ప్రాజ్ఞుడైన సుతుని
అనగా శిష్యు నిమ్మని మహేశ్వరుని బ్రార్థించి, తపమును
తీవ్రతర మొనరించి ఆతపచ్ఛక్తిచే బరమేశ్వరు మెప్పించెను.
అంత సీత్యరాజేశానుసారముగ, సమస్త భూభార నిర్వహణ
సమర్థుడగు యాదేశేషుడు, 'జన్మ తాపసకులే పరిశుద్ధే శీలం
యీ శగృహిణీస్పృహణీయం తాం చ వీక్ష్య తపసా గ్లపితాంగీం
మాతరం' అను పతంజలిచరిత వాక్యము పగిది దాపసవంశో
ద్భూతయు, బరిశుద్ధశీలయు, సాక్షాదీశ్వరి తానే యని సదా
భావించునదియు, దపముచే గృశీభూతశరీరయు నగు నాగోణికా
మూర్తిని సంతోషస్వాంతుడై తిలకించి, ఆయోగిని భాస్కరున
కర్ణప్రదానమొనరింప జలముల నంజలి గొనియుండ నందు

సూక్ష్మరూపమున బ్రవేశించి, అర్ఘ్యమిడుకాలమున ద్వాదశ
వర్షప్రాయ బాలకుడై అంజలినుండి పృథ్వీస్థలి నవతరించెను.
ఆమెయు నాకుమారుని వీక్షించి సప్రేమంబున గౌగిటంజేర్చి,
'అంజలేః పతిత ఇతి పతంజలిః' అను వ్యుత్పత్తి ననుసరించి
అంజలినుండి పడుటచే బతంజలియని యాబాలకునకు నామమిడి,
ప్రపంచోద్ధరణమునకై తన సకలనుభవకోటిని వివరించి,
సాధనానుభవపూర్ణ మగు యోగదర్శనమునకు నిర్మాతగా నతని
రూపొందించెను, కాశ్మీర దేశమునగల గోనర్దదేశీయయు బ్రహ్మ
విద్యా స్వరూపిణియు నగు గోణికానామక తపస్విని తిలకము.

మరియు బురాణకాలమున దిలకింప, నొక రాజచంద్రుని
పుత్రియై, పసితనంబుననే విషయలంపటముల దగుల్కొనక,
నరణ్యముల దపమాచరించి, బ్రహ్మానందము నాస్వాదించి,
అందు తన్మయయై, యోగధర్మానుష్ఠాతయై, 'మహీ' మను
చచారై కా సులభానామ భిక్షుకీ' పరివ్రాజికయై దేశసంచార
మొనర్చుచున్న సులభ నాబడు ఒక సన్న్యాసిని, నిష్కామకర్మ
రతుడును, రాజయోగియును, సుప్రసిద్ధ సాంఖ్యతత్త్వవేత్తయగు
బంచశిఖాచార్యుని శిష్యుడును, మిథిలాపురాధీశ్వరుడును
వేదాంతియునగు జనకునితో 'భైక్ష్యాచర్యాపదేశేన' భిక్షాటన
నెపమున దర్శించి, దర్శించి, ఆ రాజవరేష్యునిచే బూజా
సత్కారముల నొందినట్లు మహాభారతగ్రంథ కథనము. ఇట్లే
యసంఖ్యాక స్త్రీరత్నములు ప్రాచీనకాలమున మన భారతవర్ష
మున దర్శితము.

ఋషభునిచే స్థాపితమగు జైనమతమునగూడ స్త్రీల
సన్న్యాసస్వీకరణము గానవచ్చుచున్నది. ఆ స్త్రీసన్న్యాసిమూలము

బరివాజిత లనెడివారు. వర్ధమాన మహావీరుని కాలమున జైన మతము మిక్కిలి అభివృద్ధిగాంచి, మహావీరుని శిష్యులలో బరివాజితలు 36000 ఉండినట్లుగ జరిత్ర.

పై వచింపబడినట్లు జైనమతమునమాత్రమే కాక, లోక బాధల గాంచి, హృదయము తపింప, శాశ్వదానందమును తాను పొంది, ఆ యానందమున సర్వమానవాళి నుంప దీక్షగొని, అద్దానికై విశాల సామ్రాజ్యమును, ముదుసలి జనకుని, నవ యావనవతియగు భార్యను, పసిబిడ్డను, సమస్త సుఖముల బరిత్యజించి, 'సంగం త్యక్త్వా సుఖం ప్రజేత్' సంగమును ద్యజించి సుఖమును బొందవలయునను ఆర్యోక్తివిధాన సర్వ సంగములద్రోసి, అరణ్యముల వసించి, ఆహారనిద్రాదుల విస్మరించి, తీవ్రతపస్సు గావించి, బుద్ధత్వమును సాధించి, ఆహింసా జ్యోతిని వెలిగించిన బుద్ధభగవానుని బౌద్ధమతమునను అనేక మంది స్త్రీసన్న్యాసినులు గోచరము. వీరు భిక్షుణీ లనబడుదురు. మగధరాజు బింబిసారుని ధర్మపత్నియై, బుద్ధభగవానుని ముఖతః సాంసారికదుఃఖముల శ్రవణము జేసి, హృదయము పరివర్తనము చెంది విరాగ మంకురింప, భర్తృ యనుజ్ఞగొని సన్న్యాస స్వీకరణ మొనరించి, బుద్ధు నాశ్రయించి, బౌద్ధధర్మపాలనము జేయుచు, బుద్ధుని అగ్రశ్రావికలలో బ్రముఖస్థానము వహించి, బుద్ధుని దక్షిణమున నాసీనయగు నర్హత బొంది, 'దక్షిణహస్త శ్రావికగా' క్షేమయను మహారాజ్ఞ ప్రఖ్యాతి నొందెను. అట్లే శ్రావంతీనగరమున నొక ధనికునికి అతిసౌందర్యవతియగు ఏకైక పుత్రికగా జన్మించి, ఆసౌందర్యమును దిలకించి రాజాధిరాజులు ఆమెను వివాహమాడ ఆమె జనకునిచేత గరుడెంచుటయు

ఒకని కిచ్చి వివాహముజేయ దదితగులు పోరాటముల మృగ్గుడు
రని ఆమెతండ్రి దీర్ఘముగ యోచించి, బౌద్ధసంఘమున జేరి
విషయముల సతీతింప నామెకాఙ్గ నిడుటయు, సంత నామె బుద్ధుని
శరణుజొచ్చి, బౌద్ధమతధర్మముల సక్రమలీల నాచరించి, అగ్ర
శ్రావికయై, బుద్ధుని వామపార్శ్వమున నాసీనయగు అధికారము
నొంది, 'వామహస్త శ్రావిక'యై చెల్వొంది, తపస్సు గావించు
కొనుచు, భిక్షాటనము జేయుచు సుప్రఖ్యాతయై వెలుగొంది
నది ఉత్పలవర్ణ యను నొక వనితారత్నము. మరియు, నొక
కోటేశ్వరుని ధర్మపత్నియై, ఏకైకపుత్రుని మరణవేదనను భరింప
జాలక బుద్ధుని జేరి బిడ్డను బ్రతికింపుమని బ్రార్థించెను. కాని
మరణించినవారు తిరిగి జీవించురా? అయినను భగవానుడు
సర్వప్రపంచము నశ్వరమేయని బోధించు నుద్దేశమున నామెను
వీక్షించి 'అమ్మా, దుఃఖవిదూరమగు స్థలమున జేరెడు తిలల
గొని రమ్ము. వానిచే నీ బిడ్డను సజీవునిగ జేయగల' నని పలికి
ఆమెను వెనుకకుబంపెను. ఆమెయు వల్లెయని ప్రతిగృహమున
నీవిషయమును దెల్పుచు, వారిచే సర్వము దుఃఖమయముగా
గ్రహించి, సర్వమమకారముల ద్రుంచి, 'ప్రేమతో జాయతీ శోకో
ప్రేమతో జాయతీ భయం! ప్రేమతో విష్ణుముత్తస్స సత్థి
శోకో కుతో భయం!!' ప్రేమనుండియే శోకభయము లుత్పన్న
ములు. ప్రేమనుండి విముక్తుడగువానికి శోకములేదు. ఇక
భయమెచ్చట? అను శ్రీ బుద్ధదేవుని ఉపదేశసారమును
హృదయమున బదిలపరచి, బౌద్ధమతావలంబినియై, భిక్షుణియై
తననినది కిసాగౌతమి యను నారీమణి. ఇంకను ఎందరో

బుద్ధులు బౌద్ధమతమున సలకారియుండిరి.

ఈ విధమున బ్రాచీనకాలమున మాత్రమేగాక నాధునిక కాలమునగూడ దమ ధీశక్తిచేనేమి, తమ పవిత్ర తేజోపుంజముచేనేమి పెక్కండు వనితామణులు సమస్తప్రపంచమును ప్రకాశితమొనర్చుట విదితము. 'తన్యతే విస్తార్యతే అనేనేతి తంత్రం' రక్షించు జ్ఞానమును వ్యాపింపజేయునది తంత్రము అను వ్యుత్పత్తివిధానమున, నట్టి అరువదినాలుగు తంత్ర శాస్త్రముల సారమును గ్రహించి, సాధించి, అనుభవించి, దానిని లోకమున జాటుటకు సర్వశక్తియుగు కాళికాదేవి యాజ్ఞంగొని, సర్వప్రదేశముల గ్రుమ్మరుచు, దక్షిణేశ్వరమున కేతెంచి, బ్రహ్మచర్యవ్రత నిష్ఠాగరిష్ఠుండును, లోకమాన్యుండును, జితేంద్రియుండును, పరమహంస చక్రవర్తియు, గామకాంచనాతీతుండును, అగు శ్రీరామకృష్ణ దేవున కుపదేశింపెను, తంత్రాధ్యముల బోధించి, వైష్ణవచరణ గారిపండితాది మహావిద్వాంసులుగల సభారంగముల శ్రీరామకృష్ణ డవతారశ్రేష్ఠుడని ఎల్లెత్తిచాటి, వేదాంతపతాక నెగురవైచినది యోగినియు, సన్న్యాసినియు నగు భైరవీబ్రాహ్మణీగిరి. మరియు శిబ్ పూర్ నివాసియుగు పార్వతీచరణ ఛటాపాధ్యాయ, గిరిబాలల గర్భవాసమున జన్మించి, సకల కళాయుక్తుడగు శ్రీకృష్ణభగవానుని ఇష్టదైవముగ నెంచిన మృడానియను బాలిక, పసితనమునుండియే అంతరమున అవ్యక్త సంస్కారములు మొలకతెత్త, 'అధ్యాత్మవిద్యా విద్యానాం' అను గీతోక్తివిధాన ఆధ్యాత్మిక విద్యను ఉత్తమముగా బరిగణించి, త్యాగ మభివృద్ధి చెంద, ద్వాదశవర్ష ప్రాయమున వివాహము నొల్లక 'విషిణ్వంతి బద్ధుంతీంద్రియాణీతి

విషయాః' ఇందియముల బంధించునవి విషయములు అనురీతి 'విషసర్పంబుల శౌగలింత లివి' యనునట్లు విషయసుఖముల కాశింపక, శాశ్వతానందమున విహరింపగోరి, గృహము బాసి, యరణ్యముల గ్రుమ్మరి, తపం బొనర్చి, సన్న్యాసాశ్రమమును స్వీకరించి, సర్వశక్తి స్వరూపిణియగు పార్వతీదేవి శక్తి సామర్థ్యముల గ్రహించినదో యనునట్లు 'శారీమాయి' యను నూత్ననామమును అలంకరించి, యిరువదియైదవ వత్సరప్రాయమున శ్రీరామకృష్ణు నాశ్రయించి, శ్రీశారదామాయిసన్నిధానమున వసించియుండుచు, శ్రీశారదామాయినే యాదర్శముగ స్వీకరించి, యామె పేర 'శ్రీ శారదేశ్వరీ ఆశ్రమము' అను నొక స్త్రీలమఠమును కలకత్తానగరమున స్థాపించి, అందు అనేక స్త్రీలకు విద్యాశిక్షణముల నొసంగి, సన్న్యాసమును పైతము నిడుచు, స్త్రీయధికారమును ఆమె లోకమునకు వెల్లిడించెను. ఆశ్రమ స్థాపనమేకాక ఆమె దేశముల బర్యటించుచు, ఉపన్యాసముల నొనంగుచు సుప్రఖ్యాతి గడించినది.

ఆమె ధైర్యసైర్యములకును, త్యాగమునకును, పవిత్రతకును మెచ్చి, ఆనందించిన శ్రీరామకృష్ణ పరమహంసదేవుడు తాను ఏ భక్తుని గృహమునకు వెడలినను తనవెంట శ్రీ శారీమాయిని దోడ్కొని అరుగుచుండెడివాడు. అంతియగాక 'శారీమాయి యీ విధముగా వచ్చించిన' దని ఆమె వాక్యముల దన ప్రసంగముల బ్రహ్మానందములుగ నుదాహరించువాడు. ఆమెనుగూర్చి If a woman becomes a Sannyasini she is no longer remains a woman ఒక స్త్రీ సన్న్యాసిని

యైనచో నిక ఆమె స్త్రీవ్యక్తి కాదని సగర్వముగ బలికెడి వాడు. శ్రీ శారదామాయయు శారీమాయ నత్యధికముగ ప్రేమించుచు, ఆమె ఒనర్చు సర్వకార్యములకు సలహాల నొసంగుచు, సన్న్యాసమునుగూర్చిన ప్రసంగమున 'శార్దూసినీ ఉదాహరణముగ గ్రహింతము. ఆమె స్త్రీయూ? ఆమె పురుషుడు. ఆమెనుబోలు పురుషు లెందరుగలరు?' అని శారీమాయనిగూర్చి పల్కుచు నానందించెడిది. పై వచించిన చందము శ్రీ శారదారామకృష్ణు లిర్వరిచే నంత ప్రేమింపబడి, వారి యాశీస్సుల నందిన ఆధన్యజీవి శారీమాయ నిజముగా ధన్యయే. Sannyasi is a world teacher సన్న్యాసి జగద్గురువు అను శ్రీ రామకృష్ణ వచనరీతి ఆమె స్త్రీ యయ్యును జగద్గురు స్థానము నలంకరింప సర్వసమర్థయై వెలుగొందెను.

ఇంతియగాక బూర్వము వచించినచందము యోగినులకే ఆదర్శమై, శ్రీరామకృష్ణదేవుని వ్యావహారిక సహధర్మచారిణియై, ఆరాధ్య దేవతయై, ప్రేమస్వరూపిణియై, ఆధ్యాత్మికగగనమున విహరించుటకు స్త్రీయోగ్యతనుబ్రదర్శించి యాదర్శమూ ర్తియై, సర్వాధ్యాత్మిక కానుభవములకు బవిత్రతయే మూలమని చాటుచు, సర్వ సగుణ నిర్గుణానుభవముల బొంది, సర్వ లోకప్రపూజ్యయై చెల్వొంది, 'పవిత్రం చరితం యస్యాః పవిత్రం జీవనం తథా పవిత్రతా స్వరూపిణ్యై తస్యై దేవ్యై నమో నమః।' అనురీతి బవిత్రచరితముననే గాక, బవిత్రజీవన మునను నాదర్శయై, మరియు పవిత్రస్వరూపిణియైన వెల్గొంది, గృహస్థులకును సన్న్యాసులకును పరమాదర్శయై యొప్పారు

శ్రీశారదామణిదేవి నేటి ప్రపంచమున సర్వులకు వందనీయయై
 విరాజిల్లుచున్నది గదా! ఎట్టి జీవిత మహిమచే నీమె సర్వా
 దర్శయైనదో, దర్శన స్పర్శన వచన భావనములచే పవిత్రప్రేమ
 మున నెట్లు ఈమె సర్వహృదయ పరివర్తన మొనరించెనో,
 కూపస్థ మండూకములమోడ్చి ప్రపంచమున సర్వాహంకార
 మమకారబద్ధులయ్యును మోక్షమును కాంక్షించు ముముక్షు
 కోటి కెట్టి యుపదేశరత్నముల నొసంగెనో యిక ముందు
 గ్రహించెదముగాక!

అ వ త రణ ము

‘పరిత్రాణాయ సాధూనాం వినాశాయ చ దుష్కృతాం |
 ధర్మ సంస్థాపనార్థాయ సంభవామి యుగే యుగే ||’ సాధు
 రక్షణము దుష్ట శిక్షణముల కొరకును, ధర్మస్థాపనార్థమును
 నేను ప్రతియుగమునందును జనించుచుందునను గీతాకారుడగు
 శ్రీకృష్ణపరమాత్మ వచనసరణి రామ కృష్ణ బుద్ధ శంకర
 చైతన్యాద్యవతారములు పెక్కు స్పష్టము. కాని ‘అపకారిషు యః
 సాధుః స సాధుః సద్విరుచ్యతే’ అపకారము గావించువారి
 యందు ఎవడు మేలు నొనరించునో వాడు సత్పు
 రుషుడని సత్పురుషులచే వచింపబడినట్లు శ్రీ శారదాదేవి
 ద్వివతారముమాత్రము సాధురక్షణమే గాక దుష్ట రక్ష
 ణమునూడ సేయ తలచునో నావిరూభతము. హంతకు
 డైననో తన తపన చేతుడగును ఎట్టి దుష్టవక్తానువ ర్తియైనను,
 తన దుష్టతను తన దుష్టతచే మరల మరల చూచుచు య నువరాగ

ముతో దరికిజేర్చి తన యనుంగు బిడ్డలగు శిష్యులతో సమముగ జూచునుగదా ! అందుచే దుర్మార్గులని ప్రపంచమున వక్కాణింపబడుచున్న వ్యక్తులుగూడ సర్పము మంత్రగానికి వశమగు రీతి, నామె పవిత్రసన్నిధానమున నా స్వాధరహిత నిష్కళంక ప్రేమకు దాసానుదాసులై యావజ్జీవము నామె పాదపద్మముల విడువనొల్లక, ఆ పరమాదర్శక జీవితవిధానముల దాముగూడ నాచరించి సత్పురుషులై చెలంగిరి యన నయ్యది అద్భుతము, అపూర్వమునై యున్నదిగదా ! ఆమెయొక్క అనంత అఖండ ప్రేమ మూఢులనుగూడ ఎట్లు మార్చెనో ముందు చూచెదము గాక ! ఇట్టి యపూర్వ ఆదర్శప్రేమస్వరూపిణి యామెయే యనిన నిక నామెం గన్న మాతాపితలు ఎట్టివారలోగదా ! అవును, తల్లి దండ్రులబట్టియేగదా బిడ్డల బుద్ధిప్రవృత్తులు ! కాన నామె వంశమును, తలిదండ్రుల విషయమునుగూడ గ్రహింప నవసరమేగదా ! రాముని గనిన కౌసల్యయు, కృష్ణుని తల్లియగు యశోదయు, రామకృష్ణుని గనిన చంద్రామణియు, వివేకానందుని గనిన భువనేశ్వరియు సర్వప్రపంచము నుద్ధరించు మహావ్యక్తుల నొసంగి, తమ జీవితముల ధన్యమొనరించు కొనుటయేగాక, సకలమానవకోటియొక్క ముక్తికి సహాయ భూతులై తమ నామధేయముల నాచంద్రతారార్కముగ బ్రకాశింప జేసికొనిరి. అట్లే భగవంతుని మాతృప్రేమ మూర్తిని దాల్చి, సర్వులచే బవిత్రమాతృదేవి యని పిలువబడుచు శ్రీ శారదామణిదేవి యని వ్యవహరింపబడుచున్న జగజ్జనని గనిన దల్లిదండ్రుల భాగ్యమే మహాభాగ్యముగదా ! వారు ముమ్మాటికి ధన్యులు ! ధన్యులు ! ధన్యాతిధన్యులు ! అట్టివారిచే కులం

పవిత్రం జననీ కృతార్థా వసుంధరా పుణ్యవతీ చ' వంశము పవిత్రమై, తల్లి కృతార్థయై, భూదేవి పుణ్యవతియగు ననునట్లు మన శారదాదేవిచే సర్వము పునీతమై యొప్పినది.

భారతావనిలో బ్రథమనగరమని పరిగణింపబడి కాళీ ఘట్టమనియు గలకత్తయనియు నాబడు నగరమునకు బళ్ళిమ దిశను అరువదిమైళ్లదూరముననున్న జయరామవతి యను నొక కుగ్రామమే శ్రీశారదాదేవి జన్మభూమి. నాడు ప్రయాణసౌకర్యములకు దూరమైనను, నేడు ఏకొలది సౌకర్యముల గల్గియున్నను 'జననీ జన్మభూమిశ్చ స్వర్గాదపి గరియసీ' జననీ జన్మభూములు స్వర్గముకంటె సధికము అను సూక్తివిధాన నీజయరామవతి నాబడు గ్రామమే శ్రీశారదాదేవి జన్మస్థానమగుటచే, నేడు క్షేత్రరాజమై యాత్రికులకు గేంద్రస్థానమై యలరారుచున్నది. ఆమె ఖ్యాతి ప్రపంచ వ్యాప్తినొందుటయే దీనికి గారణమని విదితము. మరియు, పవిత్రతచేతనే యెట్టి నిరోధములులేక నాధ్యాత్మికగమ్యమగు మోక్ష సామ్రాజ్యము సద్ధిష్ఠింపవలయునను శ్రీమాతృదేవి యుపదేశమును సూచించుచున్నదో యనునట్లు ఆమొదార్ యను నది స్వచ్ఛమై నిర్మలమై నీగ్రామమునకు ఉత్తరదిశగా బ్రవహించుచున్నది. అట్టి పవిత్ర నదీతలమునగల యీగ్రామమున, రెండు బ్రాహ్మణకుటుంబములలో నొకటియగు ముఖోపాధ్యాయ కుటుంబమున శ్రీశారదామణి జనించెను. ధర్మరతుడును, దానశీలుడును, సత్యవధానువర్తియు, మహాభక్తుడును, నిష్కపటియునగు రామచంద్ర ముఖోపాధ్యాయ యను ఆర్యునకును; పవిత్రశీలయు, పతిభక్తియుక్తయు, కపటదూరయు,

సర్వుల దననిష్కళంకప్రేమచే బ్రహ్మత మొనరించునదియనగు శ్యామసుందరీదేవి యను కాంతాతిలకమునకును నామె జన్మించెను. కాలక్రమమున శ్రీశారదామాయయొక్క శిష్యకోటిలో నెవ్వరైన తనవద్ద కరుదెంచినచో నా వృద్ధ శ్యామసుందరి తన కన్నబిడ్డలమాడ్చి వారి నాదరించెడిదట. ఆమెనుండియే ఆ ప్రేమవాహిని మన శారదాదేవియందు బ్రవేశించి అధికతర విశాలమై సర్వప్రపంచము నాపరించినది యని విదితము. ఇక శ్రీ శారదా జననవిషయముగూడ నత్యద్భుతము. శ్యామసుందరి యొకపర్యాయము సమీపగ్రామమగు శిహోరికి నుత్సవసందర్భమున వెడలి యట దేవాలయసమీపమున నొక పృక్షచ్ఛాయ నాసీనయై యుండెను. ఆ సమయమున, నామెకు రక్తవర్ణవస్త్రముల ధరించి యైదారు వత్సరముల రూపసియగు బాలిక యొకర్తుక కనుపించి, తన మృణాళనాళికలబోలు కోమల హస్తద్వయముచే సుందరీ కంఠమును గాఢాలింగనమున జేర్చి, ముద్దులమూటగట్టు మృదుమధుర వాక్యములతో 'అమ్మా! నేను మీగృహమున కరుదెంచితిని' యని పల్కుచు నామె శరీరమున బ్రవేశించెను. అంత శ్యామసుందరియు స్పృహదప్పినదై కొంతకాలమునకు దెప్పిరిల్లి ఆశ్చర్యము నొందెను. ఈ సంఘటనము జరిగిన బిమ్మట 1853 వ సంవత్సరమున డిశంబరు యిరువదిరెండవతేది యనగా బ్రహ్మాదీచ నామ సంవత్సర మార్గశిర బహుళ సప్తమి గురువారమున శ్రీశారదామాయి జనించి వారి గృహమును, సర్వ ప్రపంచమును బుసిత మొనరించెను.

ఇట్లు కేవల కారణజన్మమును నొందిన మన శారదా దేవి పసితనమాదిగ దన దేవత్వమును దరచు వ్యక్తము గావించుచు నాజయరామవటీ గ్రామమున నెల్లర కల్లాచుముద్దు బిడ్డగా దనరి దినదిన ప్రవర్థమాన యగుచుండెను. ఈమె చిన్న నాటినుండి దేవతామూర్తులగు కాళి, లక్ష్మీ, సరస్వతీ మున్నగు దైవముల బూజించుచుండెడిది. భావికాలమున సర్వులకు మాతృమూర్తికానున్న మన శారదయందు ఆ మాతృత్వశక్తి అంతర్గతమై, ఆ యా సమయముల వ్యక్తమగుచుండెడిది. కాన ఆటపాటలందును ఆమె తల్లిగ వ్యవహరించెడిది. అవును, కుసుమ సౌరభము మొగ్గయందును అంతర్గతమై, వికసిత పుష్పమున నది అధికమైనటుల నా జగన్మాతృత్వము బాల్యముననే మన శారదయందు అవ్యక్తమై క్రమముగ నది వెల్లువ అగుటయం దాశ్చర్యమేమి! అండువలన నొక పర్యాయ మొక శిష్యుడు శ్రీ శారదాదేవితో సంభాషించుచు 'అమ్మా! మిమ్ముల నేను 'అమ్మా' యని సంబోధించుచుంటిని కదా! నిజముగ మీరు నాకు తల్లియా' అని ప్రశ్నింప, జిడునవ్వు ముఖమున నర్తవము సల్ప, మాతృత్వ ముప్పొంగ, సర్వ సరాచరభూతకోటికే మాతృదేవతయై చెల్వొందు నాశారదా దేవి పసిబిడ్డను బుజ్జగించు కన్నతల్లివోలే బ్రేమతో 'అవును, నేను నీ ప్రియత తల్లినే' అని యథార్థమును వ్యక్తముజేయు చున్నదో అనునట్లు సమాధాన మొసంగెను. అది సహజమే గదా! జన్మ పరంపరలలో మునుగుచు, అనేక తల్లులను గాంచుచు, వారలే యథార్థమగు తల్లులుగా భ్రమించువారికి యథార్థమగు జగన్మాతను గ్రహించుట దుస్సాధ్యము గదా!

సర్వదేవతలును తన కళాస్వరూపులే యైనను 'యద్యదాచరతి శ్రేష్ఠ స్తత్తదేవేతరో జనః | స యత్ప్రమాణం కురుతే లోక స్తదనువర్తతే ||' అని గీతావాక్యము బోధించునట్లు, ఉత్తముల యాదర్శములే లోకమునకు ఆచరణీయములు కాన తాను అర్చనావిధానమును జూపుచుండెడిది. మరియు జగద్ధాత్రి పూజా దినములలో నొక్కనాడీబాలిక తన్మయత్వమున నిశ్చలతమునిగి యానందించెను. లోకమాత యగు నీబాలిక తనయం దనుభూత మగు సమాధుల గొలదిగ నాడే లీలామాత్రముగ నాటి వారికి గోచరింపజేసెనేమో !

ప రిణ య ము

ఇక శారదాదేవి విషయము నిట కొంచెము నిలిపి, శ్రీ శారదామాయిని యుత్కృష్టస్థితిని బొందింపజేసియు, నీమె యాదర్శముల గ్రహించి తదనుగుణ శిక్షణ మొన రించియు, నఖిలజగత్తునకు బవిత్రమాతృరూపిణిగ నీమెను గూఢాందింప జేసియు, వ్యావహారికముగ భర్తయయ్య భార్యను తన మాతృదేవిగ నవర దేవతాస్వరూపిణిగ నవ లోకీంచి 'త్యక్తాతిదూరం కనకం చ కామినిం రరాజ యోసా పకలంక చంద్రవత్' ఎవడు కామకాంచనముల నతి దూరీ కృతము గావించి, నిష్కళంక చంద్రునివలె బ్రకాశించెనో అను చందమున కామకాంచనవిజయుడగు శ్రీ రామకృష్ణదేవుని గూర్చి యిసుమంత నిక గ్రహింప వలయును.

జయరామవటికి నాలుగుమైళ్ళ సమీపమున గామారి పుష్కరిణి యను గ్రామమున క్షుదీరామభటోపాధ్యాయ చంద్రామణీదేవియను పుణ్యబ్రాహ్మణ దంపతులుండిరి. ఏతద్వంశభూషణుడగు పుత్రుడుగ 18కిరీవ సంవత్సరమున శ్రీ రామకృష్ణ దేవుడు జన్మించి, పొట్టకూటివిద్యలకాశింపక, నవరవిద్యను త్యజించి, 'ఏక విజ్ఞానేన సర్వవిజ్ఞానం భవతి' ఒక్క విజ్ఞానముచే సర్వవిజ్ఞానములు ప్రాప్తించును యను శ్రుతిరీతి బరావిద్యను బొంద నభిలషించి, 'తేన త్యక్తేన' త్యాగముచేతనే నా పరావిద్య యగు బ్రహ్మవిద్య సాధ్యమనియు, మరియు నది 'న కర్మణా న ప్రజయా ధనేన త్యాగేనైకే —' అను శ్రుతిచందము కర్మసంతాన ధనములగాక ఒక్క త్యాగముచేతనే సాధ్యమనియు గ్రహించి, 'తపస్సంచయ ఏవాసౌ విశిష్టో ద్రవ్యసంచయాత్' ద్రవ్య సముదాయముకంటె దపోసంచయమే విశిష్టమనియు నిర్ణయించి, కలకత్తాకు నాలుగుమైళ్ళదూరమున రాణీరాస్మణీయను నారీరత్నముచే నిర్మింపబడిన, సర్వసృష్టిస్థితిలయ కర్త్రయగు శ్రీ కాళికాదేవి యాలయమున నర్చకపదవిని స్వీకరించి, అనవరతము నా దేవి నలంకరించుచు నర్చించుచు, గీర్తించుచు ధ్యానించుచు, దర్శనాకాంక్ష దపించుచు 'నిస్పృహస్య తృణం జగత్' అను విధంబున బ్రపంచమును అల్పముగ వీక్షించుచు, అహర్నిశల తపోనిమగ్నత మైమరచుచు, దేవీదర్శనభాగ్యము వకై తల్లిబాసిన పసివానిచందము విలపించుచు శ్రీ రామకృష్ణ దేవుడు దన యిరువదినాల్గవయేట దక్షిణేశ్వరమున నుండెను. తన కొమరునకు బిచ్చిపట్టినదని చంద్రామణీదేవి మాతృహృదయము పరితపింపినదై వివాహము గావించిన షెర్డి

నశించునని నిశ్చయించెను. ఆహా! అద్భుతముకదా యీ విషయము! 'బాలోన్మత్త పిశాచవత్' అనునట్లు మహా పురుషులు, బాలుకు ఉన్నత్తులు పిశాచముల వోలే జరించు చుందురుగాన, అట్టిస్థితినుండి లోకమునకు వెర్రిగాదోచు నా పిచ్చిరామకృష్ణుడే యికముందు ప్రపంచమున సర్వమానవులకు బిచ్చి గుదుర్చు భవరోగనాశక భిషగ్వరుడని యీ పిచ్చి మాతృదేవియగు చంద్రామణికి దోచలేదేమో! అవును, పుత్రమమకారముచే నట్టి యద్భుతలీలల యశోదయు, గౌసల్యయు నేమి గ్రహించియుండిరో, అంతియ చంద్రామణియు గ్రహించినది. అట్లు చంద్రామణి కుమారునకు వివాహము సేయ గోర 'న మాతుః పరదైవతం' తల్లి కంటె నన్యదైవము లేదనియు, 'మాతృదేవో భవ' జనని దేవతయే యగుననియు, 'మాతా గరియసీ' మాతృదేవియే ఎల్లరకంటె గొప్పదియనియు, సమస్త స్త్రీలోకమును మాతృరూపముగ జూచు రామకృష్ణుడు తన తల్లియాజ్ఞను మీరక, జయరామ వటిలో దనకై నిర్ణీతమైన కన్యక రామచంద్ర ముఖోపాధ్యాయునింటగలదనియు, విచారింపుడనియు దెలిపెను. ఆ విధముగ వారు విచారించి, ప్రపంచమననేమియో, వివాహమననేమియో యెరుగని అయిదేండ్ల పసిబాలికయగు మన శారదామణిని రామకృష్ణునకు వివాహము గావించిరి. వరునకు నిరువదినాలుగు వత్సరములు, వధువునకు నైదువత్సరములు. ఆశ్చర్యము! అపూర్వము! ఎటనుండి యరుదెంచె నీ సమాగమము!

దీనికి బూర్వ మొక సంఘటనముగలదు. శ్రీ శారదా దేవికి మూడేండ్లప్రాయమున, సమీపమునగల శిహోరిగ్రామ

మునకు దేవతాయుత్సవ సందర్భమున శ్యామసుందరి వెడలి యుండెను. అచట నామె బాలశారదను అంకమున నిడుకొని కూర్చుండియుండ, చుట్టునున్న స్త్రీలు పరిహాసమునకు మార్గమున బోవుచుండు బాటసారుల నొక్కొక్కర శారదకు జూపుచు 'శారదా, ఇతనిని పెండ్లియాడెదవా? ఆ ముసలివాని చేసికొనెదవా' అని ప్రశ్నించుచుండుటయు, నా బాలిక అంత వరకు జూపిన వారి నెవ్వరిని వరింపనని తలయూపుచుండ, నదేసమయమున శ్రీ రామకృష్ణుడు పూర్వమువచించినరీతి దక్షిణేశ్వరీ దర్శనానంతరుడుగాన ధూళిధూసరితశరీరుడై, బాహ్య దృష్టిలేక నా మార్గమున బోవుచుండ, మరల నా స్త్రీలు అతనిని జూపి 'శారదా, ఆపోవుచున్న పిచ్చివాని పెండ్లియాడెదవా?' యని ప్రశ్నింప, నా బాలికయు బరికించి చూచి, సమ్మతిని సూచించుచు శిరమునూపెను. అంత వారందరు, 'పిచ్చివానిని మన శారద పెండ్లియాడు నట' యని నవ్వుచు వెడలిపోయిరి. వారా విచిత్ర సంఘటనను మరచిరిగాని, యీ యిరువురి యపూర్వవ్యక్తుల మనోభావము లేమియో ఎవరి కెరుక ?

ఇట్లు బాల్యమున వివాహితయగు శారదాదేవికి వసతులులేని యాపల్లెటూరిలో విద్య పట్టుబడలేదు. కాని సర్వవిద్యాధిష్ఠానమును బ్రహ్మవిద్యయునగు పరావిద్య ఆమెకు గరతలామలక మగుటచే నామె యీవిద్య నభ్యసించ నిచ్చు గింపలేదేమో ! మరియు 'బ్రహ్మవిద్యయా సర్వం భవిష్యంతో మనుష్యా మన్యంతే' బ్రహ్మవిద్యచే సర్వము లభ్యముగ మానవులు తలంచుచున్నారనియేగదా బృహదారణ్యక షాక్త్యము.

అయినను కొలదిగ జదువనేర్చినదిగాని, ఆమె వ్రాయ నేర్వ లేదు. ఒకపర్యాయము, శ్రీ వివేకానందుని అంగ్లశిష్యురాలైన సోదరి నివేదిత, శ్రీ శారదాదేవి సంతకమును దన పూజా మందిరమందుంచి పూజింప గోరి సంతకమునకై ప్రార్థింప, శారదయు దనకు వ్రాత యలవాటులేమిని దెల్పినను నివేదిత సమ్మతించనందున, నామె యక్షరముల బలుకుచు వ్రాయ యత్నించెనుగాని ఆ శ్రమ వ్యర్థమయ్యెను. అపును, భగవత్సాక్షాత్కార ప్రాప్తికి, వేదాధ్యయనము శాస్త్రపఠనము కావ్యరచనము లనావశ్యకములు. భగవదనుభూతికి హృదయ పరిశుద్ధతయే ప్రధానముగదా! అందుచేత 'ఓభగవంతుడా నీవు నాకు దర్శనమిమ్ము' అని ఎంతకాలము ఆర్తిలేక నుచ్చరింతుమో, అంతకాలము భగవంతు డగోచరము. హృదయము నుండియే ఆవచనము లెపుడు వెలువడునో నాడే ముక్తి సాధ్యము అని ఏనుకీర్తిస్తూ హృదయ ప్రాధాన్యమును స్పష్టికరించెను. ఈ హృదయాధిక్యతనే సూచించుచు, 'బాహ్య చారములగాని, అపక్వాహారములగాని, వనవాసమునగాని కేవల దుర్గపానముచేగాని, తృణ భక్షణముచేగాని, స్త్రీత్యాగమువలనకాని జీవితమును గడుపుచున్నను, నీహృదయ పరివర్తనము కలుగనిచో నీకు భగవదానందమెట్లు సంప్రాప్తము' అని శ్రీకృష్ణ తన్మయత్వమున దన కోకిలస్వర గానముతో నెల్లెత్తిపాడినది భక్త మీరాబాయి. 'ఓ ముముక్షువులారా! హృదయ పరివర్తనము గలిగినగాని పవిత్రతలేదు. హృదయ నిర్మలత్వమున్నగాని కైవల్యప్రాప్తి దుర్లభము. కాన నాధ్యాత్మికానంద విహార సాధమునకు బునాదియగు పవిత్రతను

బ్రథమమున నలవరుచుకొనిన సర్వము సాధ్యమే' యని పవిత్రతను ప్రధానముగ నుపదేశింపబోవు శ్రీ శారదాదేవికి నీ విద్య లనవసరమని దోచెనేమో! అట్లని ఆమె విద్యను ద్వేషించి, తన సన్నిధిగలవారిని విద్య నభ్యసించవలదని ఆదేశించెనని భావించుచున్నామో, కాని, యామె యట్లనరింపక 'శ్రోత్రియం బ్రహ్మనిష్ఠం' శాస్త్రజ్ఞానము బ్రహ్మనిష్ఠయు రెండును అనవసరమని వారికి బోధించి, వారి విద్యాభ్యాసమున కెంతయో ప్రాధాన్యము నొసంగి యున్నది. అవును, స్వార్థరహితులు శిష్యుల శ్రేయోభివృద్ధినే కాంక్షించి వారి యున్నతికై పాటుపడుదురుగదా!

సదురు చరణసన్నిధి

కాలవాహిని ఎన్నడు ఒకే చందమున నుండదుగదా ! అట్లు కొన్ని వత్సరములు తెలియకయే గడచినవి. శ్రీ శారదాదేవి జీవితములో గొన్ని వత్సరములు కాలాంతర్గతములై చక్రమందలి యాకులవలె దొర్లిపోయినవి. ఆమె సుమారు షోడశ వర్షప్రాయమై చెలంగెను. ఆమె తన గృహమున క్షణము బాహ్యక నెల్లవేళల నేదియు యొక పనియందు నిమగ్నమై శ్రీ రామకృష్ణ పరమహంసదేవుని యాహ్వానమునకై యెదురుచూచుచుండెను. కాని యామె కంటబడినవెంట, 'అయ్యో, శారదభర్త పిచ్చివాడై దక్షిణేశ్వరమున నున్నా' డని గ్రామవాసులు గుసగుసలు ప్రారంభించిరి. లోకపుత్రు లంతియే గదా! 'గ్రుడ్డిలోకంబు కాకుల గుంపురన్న, మంచెకన్ గోల

చెడ్డకు మించుగోల !' యను విధంబున దన యందున్న దోషముల గప్పిపుచ్చి యితరుల దోషముల జూపునదియే లోకము. కాన శ్రీశారదాదేవినిగూర్చియు లోకము జాలినొందుట, సంకుచితదృష్టి జూచుటయం దాశ్చర్యమేమి గలదు ? అయి పను సామాన్యులైనచో నట్టి వాక్యములకు బాధజెంది ప్రపంచమును దూషించి, కోపగించు కొందరు కాని, 'యద్యపి రటతి సరోపం మృగపతి పురతోపి మత్త గోమాయుః | తదపి న కుప్యతి సింహః అసదృశ పురుషేషు కః కోపః ||' బలిసినట్టి జంబుకము మృగరాజగు సింహముముం దెల్లెత్తి రోషముతో యరచినను, సింహము క్రోధము జెందదు. అట్లే మహాపురుషులయందు కోప మెచట గలదు ? యనునట్లు సుఖదుఃఖ సములగు నిట్టివారిని యీ వాక్యములు చలింపజేయునా ? లేదు.

ఇట్లు కాలము గడువగా 'నా పదునాల్గవయేట గామారి పుష్కరిణిలో శ్రీరామకృష్ణ సన్నిధానమున నేనుండ నన్ను జూచి శ్రద్ధతో నిష్కళంక ప్రేమతో బ్రాపంచిక విధులనుండి పారమార్థిక జీవన విధాన రహస్యముల నేర్పుతో నాకు బోధించిన ఆ పవిత్ర ప్రేమమూర్తికి బిచ్చి యనిన విశ్వసింప దగిన విషయమా ? నే డేదేని మార్పు గలిగియుండునా ? 'పత్నిర్హి దైవతం నార్యాః' పతియే స్త్రీలకు దైవముగాన గష్టసుఖముల రెండింట దోడ్పడవలసిన హక్కు నాకు గలదు. కాన నాదక్షిణేశ్వరమునకు నేబోయి, యథార్థముగ వా రున్న త్తులేయైనచో వారిసేవయే నాకు విధి. కాక వారాధ్యాత్మిక కానంత మకరందమును గ్రోలుచుండినచో దదనుగుణ్యముగ

నుత్కృష్ట మార్గాను వర్తించి మెలగెద' నని మన శారద మనమున జింతించెను. ఆ సంకల్పము క్రియారూపము దాల్చిన గదా తన యీప్సితమొడేరుట! 'యథా చిత్తం తథా వాచో యథా వాచ స్తథా క్రియాః| చిత్తే వాచి క్రియాయాం చ సాధూనా మేక రూపతా ||' సంకల్పానుసారము వాక్కును, వాగనుగుణ్యముగ క్రియయు నుండుచు మనోవాక్కాయము లందు సత్పురుషులకు ఏకత్వము సిద్ధించును అను వచనసరణి ద్వికరణశుద్ధియు, బట్టదలయు, దీప్తజిహ్వసయుగల శ్రీ శారదా దేవి తన కోర్కెను ఆచరణమున నుంప గృహింపజూచుండ, ఆమె యోచనల కనుకూలముగ నా గ్రామవాసులు కొందరు శ్రీకృష్ణచైతన్య జయంత్యుత్సవ సమయమున గంగాస్నానార్థమై కలకత్తకు వెడలుచుండ వారితో దానును బోవలయునని తన తండ్రికి దెలుప, దండ్రియు నామె యుద్దేశ్యమును గ్రహించి 1872 వ సంవత్సరమున బ్రయాణసన్నద్ధమాయెను. నాడు బ్రయాణ సౌకర్యములు లేకుండుటచే వారు కాలినడకన బ్రయాణము సల్పుచుండ, సుకుమారియు, నేనాడును నడక నెరుగనిదియునైన మన శారదాదేవికి మార్గచుద్యమున జ్వర మంకురించెను. అందుచే బ్రయాణమును నిలిపి యొకచో విశ్రాంతి గైకొనిరా పితాసుతలు. నాటిరాత్రి శ్రీ శారదాదేవికి జ్వరము తీవ్రమాయెను. అంత నెనిమిది వత్సరముల ప్రాయమును, కట్టని దీర్ఘకుంతలయును, నీలవర్ణమును గల యొక బాలిక శారదామణిని జేరి తన మృదుహస్తమున నామెను దాక జ్వర ముపశమించెను. అది గాంచి శారదాదేవియు 'నీ వైవర్వవమ్మా! ఎటునుండి యరుదెంచితివి?' యని ప్రశ్నింప

నబ్బలికయు నామెకు సోదరి యనియు దక్షిణేశ్వరమునుండి వచ్చెననియు దెలిపి యదృశ్యమయ్యెను. మరుసటిదినము శ్రీ శారదాదేవి యారోగ్యముగ నుండుటచే, నొక పాలకిని గుదుర్చుకొని వారిరువురు దక్షిణేశ్వరమును జేరిరి. శ్రీశారదాదేవినేగాక సర్వమును మరచి, యఖిలమును శ్రీకాళికాస్వరూపముగ వీక్షించు శ్రీరామకృష్ణదేవు డామెను ఎట్లాదరించెను ? ఈ విషయమును మనము జూచుచో నాశ్చర్యము కలుగును. శ్రీరామకృష్ణదేవు డామెరాకకు విముఖత్వమును బ్రకటింపక 'వచ్చితివా మంచిది' యని సంతసమును వెల్లిబుచ్చెను.

అట్లు శ్రీరామకృష్ణునిచే సన్మానితయైన శ్రీ శారదాదేవి స్వచ్ఛమైన మణిచందమున నెట్లు ఆయనసన్నిధానమున మని, ప్రవర్తించి ప్రకాశించెనో, ఆ దివ్యదాంపత్యవిధాన మెట్టి పవిత్రత గలదియో చూచెదము. శ్రీ శారదామాయి జీవితమున నిక బ్రథమ విషమ పరీక్షాఘట్టము రానున్నది. ఆ పరీక్షయం దెట్లు మన శారద విజయము గాంచి, సర్వఘానవాళి నాశ్చర్యానందముల ముంచినదో గాంచెదముగాక ! పూర్వ మే మహాపురుషుని జీవితమునను సంభవించని కఠినపరీక్షాసమయము. అటులే ఏవ్యక్తియు నితః పూర్వము తక్షణ మొసంగజాలని పవిత్రదివ్యానుభవ పూరితమైన సమాధానము. అదియే ఆమె పురోభివృద్ధిని సూచించుచు మన కందించు దివ్యసందేశము. అదియే మన హృదయములపై శిలాశాసనముపగిది వెలుగొంద వలసిన అమరవాణి. ఆ సంఘటన మేదియో ఒకింత గ్రహింతము గాక ! శ్రీశారదాదేవి దక్షిణేశ్వరమును జేరినంత నొకనాడు శ్రీరామకృష్ణుడామెను జేరబిలిచి 'అమ్మా, శారదా! నీ రాక

నన్ను బ్రవంచప్రవృత్తునిగా జేయుటకా? కాక నామార్గావలం
 బినివై నీ వాధ్యాత్మికానుభవముల నొంది ఆ యమృతము
 నాస్వాదించి యున్నతానంద శిఖరముల నధిష్టించి సర్వప్రపం
 చమున కాదర్శ మాతృస్థానము నలంకరించుటకా? యని
 ప్రశ్నింప, బూవు పుట్టగనే తన సుగంధముల నల్లడల వెదజల్లు
 చందమున జన్మసిద్ధురాలగు మన శారదామాయి, విషయ
 వాసవలకు దూరమైన ఆ సాధ్వీరత్నము, చిరునవ్వు మోమున
 నాట్యమాడ, నిశ్చల దృష్టుల గురుదేవునిపై బరపి, మృదు
 మధుర వచనముల మెల్లన 'బారమార్థికమార్గమున మీకు
 తోడ్పడుటకును, యామార్గమున నే నభివృద్ధిగాంచుటకును' అని
 క్లుప్తముగ జిన్నిమాటల సమాధాన మొసంగెను. ఆహా! ఏమి
 సమాధానము! తనస్థితిని దానుగ్రహించి, ప్రాపంచికవిషయముల
 నణగదొక్కి, సర్వోత్కృష్టాధ్యాత్మికానుభవసంపదల దుల
 దూగ నిశ్చయించుకొనిన నామెయొక్క ఆత్మవిశ్వాసమును
 గాంచుడు. అందుచేతనే, ఆత్మ మార్గ గురు దైవ విశ్వాస
 చతుష్టయములో, నాత్మవిశ్వాసము తచ్చతుష్టయమున బ్రథ
 మస్థాన మలంకరించియున్నది. అట్టి యాత్మవిశ్వాసము,
 స్వీయాధిక్యతను గ్రహించుకొనిననాడే కలుగును. చూచితిరా,
 శ్రీ శారదాదేవి యెట్టి యాత్మవిశ్వాసముగల యాదర్శ
 వ్యక్తియో!

శ్రీరామకృష్ణదేవుని దివ్యచరణసేవ గావించుచు, దృష్టుల
 బారమార్థికాభివృద్ధికై బ్రసరింపజేయుచు, ముదుసలియు
 బ్రేమాస్పదయు శ్రీ రామకృష్ణదేవుని జననియునగు జంద్రా
 మణిదేవిని తన మాతృదేవిగా నారాధించుచు, నామె

సౌకర్యముల జూచుచు, శ్రీగురుదేవుని యజినున్నిత జీర్ణకొశము నకు దగు భోజనసదుపాయముల జూచుచు, నప్పటికే శ్రీగురుదేవు నాశ్రయించియున్న విద్యాధికులును, భక్తి యక్తులును, సంపన్నులును, నిష్కల్మషహృదయులునగు సరేంద్ర రాఘల కాశీ నిరంజన్ జోగిన్ మొదలుగాగల యువకశిష్య సమూహములు శ్రీ రామకృష్ణ నాజ్ఞచే దక్షణేశ్వరమున నుండుకాలముల వారికి భోజనాది వ్యవహారముల జూచుచు, నిన్నింటి మునిగియు, గ్రవవిధానమున సాధనల జేయుచు, నా దినము లలో మన శారద దక్షణేశ్వరీ యాలయమున, శ్రీ రామకృష్ణ గురుదేవు సన్నిధానమున దీవ్రాధ్యాత్మిక వాతావరణమున మగ్నయై కాలము గడుపుచుండెను. కాని, శిష్యులచేతను, జనసమూహముచేతను అహర్నిశలు శ్రీ రామకృష్ణుడు పరివేష్టించబడియుండుటచే నామెకు శ్రీగురుదేవుని చరణసేవ సేయు భాగ్యము లభింపమిచే నా వంత ఆమె హృదయమును అగ్నివలె దహింపజొచ్చెను. అంత నొకనాడు శ్రీగురుదేవుని భోజనసమయమున ‘దేవా! మీ పాదసేవా భాగ్యము బెక్కురు అనుభవించుచుండ నాకెప్పుడు అవకాశ మిచ్చెదరు? అట్టి పుణ్యమును నాకు బ్రసాదింపు’ డని వేడ, శ్రీ రామకృష్ణదేవుడును ఆమెను రాత్రి పండ్లెండు గంటలకు రానవకాశమిడ నామె హృదయము ఉబ్బిగంటులువై చెను. అదేవిధముగ నామె ప్రతి దినము అథరాత్రి గురుదేవుని చేరి రెండుగంటలవరకు పాదసేవ సేసికొనుటయు, అనేక ఆధ్యాత్మికవిషయముల వారినుండి గ్రహించుటయు, శ్రీ రామకృష్ణునికి దరచు వచ్చు వివిధ

సమాధుల వీక్షించి మరల వారికి స్మృతి గలిగించుటయు జరుగుచుండెడిది.

అట్టి సర్వోత్కృష్ట ఆధ్యాత్మికానుభూతుల నానందించుటకు శ్రీ శారదాదేవి తన సాధనావిధానమున విశిష్ట విధాన మవలంబించి, అందు సిద్ధిత్వమును సాధించి, ప్రపంచాదర్శయై చెల్వొందెను. ప్రథమమున శ్రీ శారదాదేవి శ్రీరామకృష్ణుని సాన్నిధ్యమున మనుచు, శ్రీరామకృష్ణుడు జగన్మాతయగు కాళికా సందర్శనాఫలితముగ సమస్త స్త్రీ లోకమున, సృష్టి సిద్ధి లయ కారిణియు, ఓంకార స్వరూపిణియు, సర్వమోక్ష ప్రదాయినియు నగు నా భవతరణినే గాంచి, వారిని మాతృ దేవతగ భావించుటయు వీక్షించెను. కాని 'కన్నుదోయికి నన్యకాంత లడ్డంబైన మాతృభావన జేసి మరలువాడు' అని ప్రహ్లాదునిగూర్చి భాగవతము వచించినట్లు స్త్రీలను దల్లిగ గాంచుటయందు విశేష మావంతయు నామెకు గోచరింపలేదు. అందుచే శ్రీరామకృష్ణునియందు గల పురుషత్వ భర్తృత్వ ద్వయము నావలకు ద్రోసి, మాతృత్వమును సుప్రతిష్ఠిత మొనరించి, శ్రీరామకృష్ణుని జననిగ భావించి ఆనందించుచుండెడిది. తల్లి బిడ్డ సంబంధముచేగాని పవిత్రత కలుగదనియు, నది కలిగినగాని ఆధ్యాత్మికమార్గము సున్నితము కాదనియు నామె దలంచియుండనేమో! అట్లు శ్రీరామకృష్ణుని దల్లిగ భావించి, తాను సకలప్రపంచమునకు బవిత్ర మాతృమూర్తియై తనరెను. మరియు సంతతో దృష్టిగాంచక తన ఆధ్యాత్మికాభివృద్ధికి వలయు సాధనాదుల నొనర్చి అనుభవము నొంద సంకల్పించి, నా శ్రీరామకృష్ణదేవునే గురుస్థానమున నుంచి, పారమార్థిక

గమ్యమును సుసాధ్యము గావించుకొనెను. గుర్వనుగ్రహము వినా బ్రహ్మానందానుభూతి దూరమని గ్రహించెనేమో! అట్లు శ్రీరామకృష్ణదేవుని జగద్గురువుగ గుర్తించి తాను జగద్గురువై వెలుగొందెను. పై విధానముచేగూడ దన సాధన సమగ్రము కాదని యెంచి, ఆ దేవత్వము నొంద నిచ్చగించెనో యనునట్లు మరల శ్రీరామకృష్ణునే దేవతాపీఠమున నధిష్ఠింపజేసి, దేవునిగ బూజించి దేవత్వమును బొందెను. మరియు 'ఆదా సగుణం' ప్రథమమున సగుణము అనుచందము శ్రీరామకృష్ణదేవుని సగుణమున నారాధించి, 'ఉపాసకః క్రమేణాద్వైత సంస్థానం ప్రాప్' ఉపాసకుడు క్రమముగా నద్వైతసంస్థానమును బొందునను త్రిపాద్విభూతి మహానారాయణోపనిషత్తు వచించురీతి గ్రమముగా సగుణము నతీతించి, దుర్దర్శమును, గంభీరమును, ప్రసన్నమును అగు 'ప్రజ్ఞానం బ్రహ్మ' ఆను ఆరూఢస్థితిలో మగ్నమై సమాధిసాధముల విహరించెను. అట్లు శ్రీరామకృష్ణుని దైవముగ బూజించి, తాను లోకారాధ్యయై చెల్వొందెను. ఇదియే ఆమె అనుసరించిన నూత్న ఆధ్యాత్మిక సాధనా మార్గము.

ఇట్లు కాలముగడువగ యథాప్రకారము శ్రీ శారదా దేవి యొకనాడు తన కోమలహస్తములచే గురుదేవుని మృదుపాదపద్మముల మెల్లిన నొత్తుచు 'స్వామీ! నన్నుగూర్చి మీ యుద్దేశ్యమేమి' యని చిన్ని చిరునవ్వుతో బ్రశ్నింప, అర్థ సమాధిమగ్న హృదయుడగు నా గురుదేవుడు 'సృష్టిస్థితిలయముల సక్రమరీతి నెదేవి జేయుచున్నదో, ప్రతిదినము నాచే నీ దేవాలయమున సర్చనల నెదేవి గ్రహించుచున్నదో, ఏ

మాతృరూపిణి నవమాసములు మోసి, మోక్షార్హముగు నీ శరీరమును నాకు బ్రసాదించెనో, ఆ దేవియే యీరూపమున నిట నాకు పాదసేవ గావించుచున్నది' అని వెంటనే ప్రత్యుత్తర మొసంగెను. ఆలకించితిరా, వారి సంభాషణా మాధుర్యము! గ్రహించితిరా, యందలి సారాంశము! కనుగొంటిరా, ఆ య పూర్వదాంపత్య విధానము! వారిరువురు అర్థరాత్రియం దేకాంతమునం దున్నను, వారిది మాతాపుత్ర సంబంధము. మరియు మాతాపుత్ర సంబంధమెయై యున్నది. శ్రీ రామకృష్ణుడు వ్యావహారికముగ భర్తయైనను బురుషుడైనను, అందుండు పురుషత్వమును వైదొలగించి మాతృత్వమునే నెలకొన జేసికొని మన శారద శ్రీరామకృష్ణుని దల్లిగ జూచెను. ఆహా, తంత్రములుగూడ, సర్వప్రపంచమును శక్తిగ భావించి మాతృరూపమున దర్శింపుమనిగదా బోధించుచున్నవి! 'ప్రపేదిరే ప్రాక్తన జన్మవిద్యాః' హిమగిరిసుతకు విద్యాభ్యాసకాలమున బూర్వ జన్మస్థిత విద్యలన్నియు నామెను బొందెను అని కాళిదాస మహాకవి వచించురీతి, దంతార్థసారము లీయమకు జన్మతః యలవడి యుండెనుగదా! శ్రీ రామకృష్ణుని మనోభావముల బరీక్షించుటకో, లేక తానే సర్వదేవీస్వరూపమని దృఢనిశ్చయ యగుటకో యనునట్లు గురుదేవు సవ్యధంబున బ్రశ్నించి, యుచిత ప్రత్యుత్తరంబునొంది సంతృప్తిజెందెను.

పై విధానమున, గురుసేవాసందర్భముల శ్రీ రామ కృష్ణునకు దరచు గల్గు సమాధుల నామె గాంచుచు, వారిని బాహ్యస్మృతికి దెచ్చుటకు యత్నించి విఫలయై, భయవిహ్వలయై, తెల్లవారుడనుక నొక్కొక్కసారి మేల్కొని యుండె

డిది. ఇట్లు కొన్ని దినములు ఆమెకు నిద్రయే యుండెడిది కాదు. దీని గురుదేవుడెరింగి ఆమె కష్టమును మాన్పు నుద్దేశముతో, నే యే సమాధి కే యే లక్షణములుండునో, యేవిధముల నా మనమును బాహ్యస్మృతికి దెప్పింపవలయునో మొదలగు అనేక సమాధిరహస్యముల విపులముగ నామె కుపదేశించెను. అట్లు సర్వాధికారములచే జెల్వొందు నామె శ్రీ రామకృష్ణునికి నారాధ్యదేవతయై వారిచే పోడశీనామక పూజనుగూడ స్వీకరింప సర్వత్ర శ్రీ శారదాదేవి యార్జించెను. అవును, శ్రీ రామకృష్ణభగవానుడే, యుమామహేశ్వర స్వరూపమనియు, నాతడే సకలదేవదేవి మూర్తియనియు, సమస్త మంత్రరూపమనియు, నట్టి యామూర్తిని సేవించిన సర్వదేవతామూర్తుల సేవించినట్లు యనియు శ్రీ రామకృష్ణుని యథార్థస్వరూపమును గుర్తెరింగి గాఢవిశ్వాసముతో సేవించుట చేతనే యట్టి మహోన్నత స్థితుల నామె యధిరోపించెను. దివ్యమైన బ్రహ్మానందానుభూతికి బునాదిగా శ్రీ శారదాదేవి తన పవిత్రతను అభివృద్ధిగావించుకొనుచు, అమృతకిరణ సంపన్నుడగు తారానాథుని దిలకించి 'ఓ చంద్రుడా, నీకై నను కొంచెముగ మచ్చగలదుగాన నా పవిత్ర జీవితమున మాత్ర మిసుమంతయేని కళంకమును రానీయకుము' అని ప్రార్థించెడిది ! ప్రతివ్యక్తియు నట్లు హృదయపూర్వకముగ నద్దేవుని బ్రార్థించుచో నింకేమి కావలయును ? పరమ పవిత్రతాస్వరూపిణియగు నామె కీ ప్రార్థన మెందుల కనెడు కళంక గలుగవచ్చును గాని, 'గతానుగతికో లోకః' గతము ననుసరించుటయే లోకపు దీరు గావున, దాము సర్వాతీతులమని

యమ్యహాత్ములు ప్రవర్తించుచో, నితరులుగూడ యథార్థ మగు ఆత్మానుభూతిని బొందక బూజల బ్రాథనల, సంకీర్తన ముల జపముల, ధ్యానాదుల గావింపక జెడుదురని గ్రహించి, సర్వుల కాదర్శులై యా దేవదేవుని బ్రార్థించు విధానముల మనపై బ్రేమచే వారు దెల్పుచుండుట సహజమేగదా !

పో డ శీ పూ జ

ఇట్టి పరమపావనమూర్తియైన మన శారదాదేవి శ్రీ రామకృష్ణదేవునకు జగన్మాతృస్వరూపముగా దోచి నా మహాత్మునిచే నర్చింపబడుటయం దాశ్చర్యమేమి? కాన షోడశీపూజ నాబడు అర్చనయు జరిగినది. ఎట్లన? 1872 వ సంవత్సరము మే నెలలో శ్రీ కాళికాపూజాదినములలో నీ పూజా సంకల్పము. దక్షిణేశ్వరీదేవాలయము పచ్చని తోరణ ములతోడను, వివిధాలంకారములతో నిండియుండ, ఆలయాధిష్ఠాన దేవియు సకలాభరణభూషితయై, షోడశవర్ష ప్రాయయై భక్తుల ననుగ్రహించుచున్నదో యనునట్లుండ, నద్దేవిని దర్శించి, నమస్కరించి వైతన్యవంతమగు నా కాళికామాయి తేజోస్వరూపమును దిలకించుచు దస్మయత సంకీర్తనల నొన రించు భక్తసమూహముతో నా దేవాలయమంతయు గిటగిట లాడుచుండెను. అట్టి సుదినమున శ్రీరామకృష్ణదేవుని గది యందు రాత్రి తొమ్మిదిగంటలకు నీషోడశీపూజయు నారంభింప బడెను. శ్రీరామకృష్ణుని వనపున శ్రీశారదయు నట నుండెను. పూజాప్రారంభమున దేవికై నిర్దేశింపబడిన ఆననముపై

శ్రీ శారదాదేవి నానీనగమ్మని గురుదేవుడు గోరెను. అంత విధి
యుక్తముగ శ్రీ రామకృష్ణుడు శ్రీ శారదామాయికి పోడశోప
చారముల నొనరించి శాస్త్రోక్తముగ నామెను బూజించెను.
పూజ సమాప్తి నొందునప్పటికి నర్థరాత్రియయ్యెను. అంతదనుక
శ్రీ శారదాదేవియు నిశ్చలముగ బాహ్యప్రజ్ఞాదూరమై, సర్వ
మును మరచియుండెను. అంతమున సన్దరుదేవుడును సమాధి
స్థితుడయ్యెను. అట్లు లాపారవశ్యమున నున్న శ్రీ రామకృష్ణుడు
కొంచెము బాహ్యప్రజ్ఞనొంది 'సర్వము నీవయే దేవీ' యని
యామెకు ఆత్మార్పణము గావించి, సర్వార్పణము గావించుట
తోడ నా యర్చన సాంతమయ్యెను. ఏమి యీ పూజా
విధానము! ఆరాధ్యదేవత భార్యయా! భార్య నర్పించుట లోక
మందెచటనైన గలదే? అదియే యందలి రహస్యాతిరహస్యము!
నిజముగా, భార్యను భార్యయను దృష్టితో జూచిన మానవు
డెవ్వడును అట్లు జేయజాలడు. కాని భార్యయని వ్యావహారిక
ముగ జూచినను, ఆమెయందు లోకైకమాతయగు కాళికనే
వీక్షించి, ఆమెను సాక్షాన్మాత్మస్వరూపముగ దిలకించి, కామ
లేశములేని నిష్కళంకహృదయుడైనవాడే యట్లొనరింపగలడు
గాని యందరికి సాధ్యముకాదు. సర్వనారీలోకమును మాతృ
స్వరూపముగ జూచువారికి నే ప్రీయందుగాని భార్యదృష్టి
గలుగునా? దుర్లభము!

ఇక నిట నర్పింపబడిన వ్యక్తియొకేవల దేవాంశ
సంభూతయు, గామపాశములగు నీ సర్వవిషయముల బరిత్య
జించినదియు, నిక భావికాలమున శ్రీ రామకృష్ణ గురువీతము
నలంకరింపబోవునదియు, సూర్యాతప తప్తజీవులకు విశ్రాంతి

నొసగు వటవృక్షమువోలె, విషయాన్ని వీడిత సమస్త ముముక్షువుల కాశ్రయమునిడి దరింపజేయు నాధ్యాత్మిక శీతకిరణ శోభితయు, సహనరూపమున గేవలము భూదేవియేయని ప్రఖ్యాతి గల్గినదియు, పవిత్రప్రేమచే భగవంతుడు సుసాధ్యమని ఆప్రేమను వ్యక్తీకరింపజేయ నవతరించిన లోకైకప్రేమస్వరూపిణియునగు శ్రీ శారదామాయి. ప్రప్రథమమున నీవిధముగ శ్రీ రామకృష్ణ దేవునిచే నారాధింపబడుట శ్రీ శారదాదేవియొక్క పూజనీయ జీవితమునకు నాందియై వెలసెను. నాటినుండి యనేక సన్న్యాసులచేతగూడ నామె యర్చింప బడుచున్నది. స్త్రీ లోకము నొక్కపర్యాయము పర్యాలోచన చేసిన, బూర్వచరిత్రముల గల సర్వవనితలకుమించిన యర్హతను బొందుటయేగాక, సర్వ సంగవివర్జితులగు యతీశ్వరులచే బూజింపబడుస్థానము యీమె యొక్కతకే దక్క వేరెవ్వరికి నగోచరము. సర్వమును మాతృరూపముగ దిలకించు నా రామకృష్ణునే 'యాదేవీ సర్వభూతేషు మాతృరూపేణ సంస్థితా' ఏ దేవి సర్వభూతముల మాతృరూపమున నున్నదో అను సప్తశతీ వాక్యవిధానమున దల్లిగ పీక్షించి, మరల తానే సకలమునకు మాతృదేవియై చెల్వొందుటయే శ్రీ శారదామాయి యిట్టి లోకపూజ్యతను బొందుటయందలి రహస్యము. మాతాశిశువుల సంబంధ మెంత పవిత్రమో గాంచితిరా!

పై విధాన శ్రీ రామకృష్ణుని సన్నిధి సర్వసాధనల సాధించి సమాధ్యవస్థలగూడ ననుభవించుచు, అర్చింపబడు చుండుకాలమున నామెను శ్రీ రామకృష్ణు డొకదినము చేర బిలచి 'నేను చేయవలసిన కార్యముల జేసితిని. ఇక నీవు

చేయవలసినది చాలగలదు. చేయుదువా?' అని ప్రశ్నింప నామె యందులకు మానము వహించెను. అర్థాంగికారమేమో! సహజ నిరాడంబరమో! గురుదేవుడు అంత నామెకు మంత్రోపదేశ విధానమును దెలుపుచు, నెవరి కే మంత్ర మె ట్లుపదేశింపవలయునో మున్నగు పద్ధతుల బోధించెను. అంతియగాక, భావికాలమున దమ యైహికజీవితముల ద్యాగ మయ మొనరించి ఎవరు సన్న్యసింతురో, ఆమెపై నాధార పడుదురో ఆ శిష్యుకోటిని శ్రీ రామకృష్ణు డామెకు బరిచ యము జేసెడివాడు. ఆ యువకబృందమునకు ఆహారపానీయ ముల నేర్పరచి ఆమె యాదరించెడిది. ఒకదినము సన్న్యసించిన పిమ్మట అద్భుతానందుడనబడిన లాటు అను శిష్యుడు పంచ వట్రికింద సాయంసమయమున ధ్యాన మొనరించుచుండ, గురుదేవు డరుదెంచి, 'నాయనా! ఇటు ధ్యానము చేయు చున్నావా? నీ ధ్యానాధిదేవత శారద గృహమున కార్య నిమగ్నయై యున్నది. ఆమెకు సహాయ మొనర్చుము' అని శ్రీ శారదాదేవి గొప్పదనమును వారికి బోధించుచు, 'శక్తి జ్ఞానం వినా దేవి నిర్వాణం నోపలభ్యతే।' శక్తిజ్ఞానము లేక ముక్తి అలభ్యమను తంత్రార్థమును శిష్యునకు గురుదేవు డుపదేశించెను. అట్లు శ్రీ శారదాదేవి సర్వానుభవ యుక్తయై, భక్తుల మాతృదేవియై రూపొందిన బిమ్మట శ్రీరామకృష్ణ దేవుడు 1886 వ సంవత్సరము ఆగష్టు 16 న తేది స్థూల దేహమును వీడి నిర్వాణము నొందెను. తల్లిని బాసిన శిశువుల చందము శిష్యులు విలపింపసాగిరి. మన శారదయు, మిగుల దుఃఖమున శ్రీ రామకృష్ణు సన్నిధికేగి 'అమ్మా, నన్ను వదలి

పోతివా? ఈ బిడ్డను ఎవరికి అప్పగించితివి? తల్లిలేని పిల్లలనుగ మమ్ముల జేసితివా!’ అని యాక్రందించెను. ఏమి యీ పవిత్ర సంబంధము! ఇట్టి సమయముననైన శ్రీ రామకృష్ణుడు ఆ తల్లి దృష్టికి దల్లియేగదా !

పా రి వ్రా జ్య ము

శ్రీ రామకృష్ణదేవుని నిర్యాణానంతరము ‘పుణ్యక్షేత్రముల బలువురు మహాపురుషులు, సాధుసత్తములు, భక్తులు మొదలగువారు తప మాచరించియుండుటచే, నట పవిత్ర భావములు నెలకొని యుండును. పారమార్థికచింతగలవాడా తీర్థముల గ్రుమ్మరునేని తప్పక గొంత పవిత్రతను భగవత్సాక్షాత్కారమును బొందగలడు. కాప నీవును యాత్రా స్థలముల దర్శింపుము’ అని పూర్వము మనశారదకు శ్రీరామకృష్ణు డాదేశించియుండుటచే నామెయు యాత్రలసేయ సంకల్పించెను. ఆమెవెంట నరుగ, యోగానంద అభేదానంద, అద్భుతానందులును శ్రీ రామకృష్ణ వచనామృత గ్రంథకర్తయగు మహేంద్రనాథుడును, అతని సతీమణియు గురుదేవుని మేనగోడలు లక్ష్మీదేవియు, గోలప్మాయి మొదలగువారు సంసిద్ధులైరి.

‘కాశ్యాం తు మరణాన్మృక్తిః’ కాశీయందు మరణము వలన మాత్రమే ముక్తియను ఆర్యోక్తి విధానమున బరమ హాసనమగు గంగాద్రవంతిచే నామృతమై, మణికర్ణిక, వశాశ్వ

మేధ, హరిశ్చంద్రాద్యనేక ఘట్టములతో నలరారుచు, పరమ పూజ్యులును, తపోనిమగ్నులును, సర్వ ద్వంద్వాతీతులును, అవధూతావతంసలు నగు మహాపురుషపంక్తిచే నలంకరింప బడుచు, సర్వవేశల బురాణ దంపతులును, ఆదిదేవులగు అన్నపూర్ణా విశ్వేశ్వరుల దర్శించి, అఘవిదూరులై వచ్చుచు బోవుచుండు యాత్రికసందోహముచే శోభాయమానమై క్షేత్రరాజమై తనరు వారణాసీ దివ్య క్షేత్రమును; ఆధ్యాత్మిక జీవనమునకు ద్వికరణము లేక మైనకాని అనుభవవిభూతి దుర్లభ మని బోధించుచున్నదో యనునటుల గంగా, యమునా, సరస్వతీ నాబడు మూడు మహానదుల సంయోగముచే బునీ తమై త్రివేణీ నామమున జెల్వొందుచు, ద్వికరణముల మనస్సు అంతర్గతమై ఎట్లు అగోచరమో అట్లు యీ స్రవంతీత్రయమునను సరస్వతి అబాహ్యమై అంతర్వాహినియై తీర్థరాజమని బేరెన్నిక గనిన ప్రయాగ పుణ్యక్షేత్రమును; కౌసల్యా దశరథుల ముద్దుల తనయుడై, శిష్టరక్షణ దుష్టశిక్షణాదుల సల్పుచు, 'రామో ద్వీర్నాభిభాషతే' రాముడు ద్వీవిధముగ భాషింపడు అనునట్లు సత్యవాక్య పరిపాలనాదక్షుడై, 'న రామః పరదారాం శ్చ చక్షుర్భ్యామపి పశ్యతి' రాముడు పరస్త్రీలను గన్నులతో గూడ గాంచడను వచనరీతి ఏకపక్షీవ్రతస్థుడై, ఆదర్శ గృహస్థుగా దనరుచు, దన లోపముల నవరించుకొనుచు, ఆదర్శ పుత్రుడై, ఆదర్శ భ్రాతయై, ఆదర్శ మిత్రుడై, ఆదర్శ రాజచంద్రుడై, ఆదర్శ ఆచార్యుడై, భారతీయ సంస్కృతిలో సర్వాదర్శ మూర్తిగా రాజిల్లుచు, 'రమైతీతి రామః' ఆనందము నొసంగు వాడు రాముడను చందమున దశరథరాము డవతరించిన పవిత్ర

భూమి, యగు నయోధ్యానగరమును; హిమవత్పర్వతముల జనించి, ప్రవహించి, నిర్మల తోయముల సమస్తజనుల అఘ నివారణమునకు దీక్షగైకొని, సర్వభేదాతీతస్థితి జరించు సిద్ధుని కైవడి జెలువొందిన పవిత్ర గంగానదీమ తల్లిచే బరివృతమగుట చేతను, కాక హిమాలయ గిరిరాజముల వెలయు బదరీనారా యణుని దర్శనార్థమగు బ్రహ్మాణీకులకు ద్వారమగుటచేతను హరిద్వారమనిబేరు ప్రఖ్యాతులనార్జించిన హరిద్వారమహాక్షేత్ర మును; దేవకీ వసుదేవుని గర్భముక్తాఫలమై, నందయశోదల మురి పెంపు పట్టియై, బాల్యమాదిగ దన దివ్యవిభూతుల బ్రస్ఫుట మొనరించుచు, నవనీత అనగా హృదయచోరుడై, అష్టదిక్కుల భార్యలుగా గల్గి, పదహారువేల కళలను గోషికలుగా గలిగి, యోగయోగీశ్వరుడై, పార్థసారథియై, గీతాప్రబోధకుడై, Blue indicates depth నీలత్వ మగాధత్వమును సూచించు నను విధాన అగాధ పారమార్థిక జ్ఞానవిభూషితుడై, సన్నిహితుని వలె నొప్పుచు సర్వాతీతుడై గోచరించు నీలమేఘశ్యాముడు, వనమాలాధరుడు, కస్తూరీతిలకోపేతుడు, మురళీనాద విలోలుడు 'కర్నతి యోగినాం మనాంసీతి కృష్ణః' యోగుల మనస్సుల నాకర్షించువాడును, ఫలప్రదము చేయువాడును కృష్ణుడను వృత్తుత్తి అర్థమురీతి ఆఖాలగోపాలముచే బ్రేమింపబడు శ్రీకృష్ణ భగవానుడు గ్రుమ్మరుచు నాటల నాడిన పరమ పవిత్రదేశ మగు బృందావనమును, వైద్యనాథము మొదలగు పుణ్యభూముల దర్శించిరి.

అన్నింటిలో మన శారద నెక్కువగా నాకర్షించిన పుణ్యస్థలము బృందావనము. అందుచే నామె యందొక

వత్సరము వసించెను. అటగల శ్రీ రాధాకృష్ణ మందిరమున రాధావిరహవేదన శారదామాయికి స్ఫురింప శ్రీ రామ కృష్ణునుండి యెడబాటు ఆమె మనమును గలవరపరుప జాల బాధ నొందెడిది. సదా యేకాంతవాసము నభిలషించియు, యమునాతీర సైకతముల దిరుగాడియు, నందందు గాఢ ధ్యాననిమగ్నతను బొందియు, దీప్రతరముగ దపస్సు గావించియు, నచట నామె కాలమును వినియోగింప గడంగెను. ఒకదినము శ్రీరామకృష్ణుడట నామెకు దర్శనమిడి 'ఏమమ్మా! ఎందుల కిట్లు విలపించుట? నేను సర్వవ్యాప్తముగ నుంటినిగదా!' అనిపలుక నామె హృదయతాపము చల్లారెను. ఆర్తివలన గదా సాధనజేయుట, వైరాగ్య మభివృద్ధిచెందుట, గురుసాన్నిధ్యము లభించుట, అనుభవానందముల మగ్నత నొందుట! ఆయూర్తిచేగదా పూర్వము మనము గ్రహించినరీతి శారదాదేవి గృహమువీడి దక్షిణేశ్వరమున గురుసందర్శనా భాగ్యమునుబొందినది. ఆయూర్తిచేతనేగదా శ్రీ రామకృష్ణుడు లోకమాతయగు కాళికాసాక్షాత్కారమును బొంది ఆనందించి నది. ఆయూర్తిచేతనేగదా బాలుడగు వేంకటరామన్ శ్రీగమణ మహర్షిగా విశ్వవిఖ్యాతి గడించినది. పైన నిర్వచింపబడిన ఆయూర్తిలేనిచో మానవజీవితము వ్యర్థమేకాన 'ఆర్తి లేనట్టి యవకాశ మేలనయ్య'అని ఆర్తిలేక గేవల మవకాశముగల జీవితములు వ్యర్థమని వక్కాణింపబడినది. అట్టి తీవ్రతర ఆర్తిచే మన శారదామాయి శ్రీరామకృష్ణ సందర్శనానందమున నోలలాడెను. 'కృష్ణా! ఇతరుల లోపముల జూచుబుద్ధి నాకు లేకుండునట్లు అనుగ్రహింపుము. పరుల నేనాడు నేను నిందింప

కుందునుగాక!' అనియు నామె సార్థించెడిది. అవును, ఎంత కాల మితరులదోషముల వీక్షింతుమో అంతకాలము మన హృదయమున ద్వేషము నెలకొనియుండును. 'ద్వేష్యం దుఃఖ మిహేష్యతే' ఆద్వేషమే దుఃఖముగా మహాభారత వాక్యము. ఆదుఃఖముచే నశాంతి ప్రజ్వరిల్లి జీవితము దుర్భరము అగును. కాన సర్వమును బ్రేమించు మన శారద యితరుల దోషముల గాక వారి సుగుణములనే దిలకించుచు నే ఒక్కరిని ద్వేషింపక అందరిని బ్రేమవాత్సల్యముల గాంచెడిది. బృందావనమున సాధనాఫలితముగ నొకనాడామె తీవ్రధ్యానమగ్నయై సమాధిని బొంది, యెంతకు బహిష్పజ్ఞునొందకుంటచే బ్రథమమున యోగిని మాయయు బిమ్మట యోగానందస్వామియు శ్రీ శారదా మాయి కర్ణిపుటంబుల భగవన్నామోచ్చారణము గావించిన గాని బాహ్యస్మృతి యామెకు గలుగలేదు. కొంచెము స్మృతి గలిగిన యంత 'దినుట కేమేని గావలయు' నని యామె పలుక గొన్ని ఫలాహారముల వారిచ్చిరట. శ్రీ రామకృష్ణుడుగూడ గొన్ని సమాధి సమయముల నిట్లునరించెడివాడని ప్రతీతి. కాన నీమెయు శ్రీగురుదేవు డనుభవించిన నాధ్యాత్మికసంస్థితుల గరతలామలక మొనరించుకొనుచుండెను. ఇక్కడనే శ్రీరామ కృష్ణుని యాజ్ఞానువర్తినియై యోగానందస్వామికి బ్రప్రథమముగ మంత్రోపదేశము గావించెను. జ్ఞానభిక్షును బ్రథమమున మాతృదేవినుండి గ్రహించిన యోగానందుడు ముమ్మాటికి ధన్యుడు. ఇట్లు ఆధ్యాత్మిక సింహాసనము నధిష్ఠించి యిచ్చటనే సమస్తలోకమునకు గురువుగా వెలుగొందినది మన శారదామాయి.

ఈ యాత్రలతోడనే శ్రీ శారదామాయి తన పర్యటనను ముగింపలేదు. మరల 1888 వ సంవత్సరమున జనవరిలో శ్రీ రామకృష్ణదేవుని యాజ్ఞానుసారముగ గయాక్షేత్రమునకు వెడలెను. అద్వైతానందునితో బుద్ధగయనుగూడ ఆమె దర్శించెను. అంత గలగత్తుకు దిరిగివచ్చి మరల డిశంబరు నెలలో జగన్నాథమునుగూడ ఆమె దర్శించెను. 1894 వ సంవత్సరమున శ్రీ శారదాదేవి తన మాతా సోదరులతో మరల బృందావనమును దర్శించెను. 1901 వ సంవత్సరమున శ్రీ రామకృష్ణుని శిష్యులతో జగన్నాథమును రెండవ పర్యాయము ఆమె సందర్శించెను. తరువాత 1909 వ సంవత్సరమున రామేశ్వరయాత్ర సంకల్పించి, మార్గమధ్యమున చెన్నపట్టణమున శ్రీ రామకృష్ణుని శిష్యుడగు శ్రీ రామకృష్ణానందునిచే నాహ్వానింపబడి అచటి శ్రీ రామకృష్ణమఠమున మాసము దినములు వసించి, అనేక భక్తులకు మంత్రదీక్ష నొసంగెను. అంత స్వాములవారితో మధుర, రామేశ్వరములకు మన శారద యరిగెను. రామేశ్వరమున గర్బాలయములోనికి నర్చకులుగాక యితరులు పోవుటకు వీలులేదు. కాని పూర్వము వేదాంతకేసరియై, ప్రాకృతీచీదేశముల తన వాక్కుధారసముచే నుర్రూతలూగించి, భారతదేశప్రాధాన్యమును మహాత్ముల ప్రశస్తిని జాతినట్టి యతివరేణ్యుడగు వివేకానందుడు రామేశ్వరమునకు జనుటయు, రామనాథపురాధీశ్వరుడు, ఆధ్యాత్మికానుభవసౌధముల విహరించు ఆ యతికులచక్రవర్తికి శిష్యుడై యుండుటచే శారదాదేవికి స్వాగతమొసంగి రామలింగేశ్వరుని సన్నిధికి బోవుటకుగూడ నాతడు దగు ఏర్పాటుల గావించెను.

అందుచే మన శారదామాయికి నిత్యము ఆ పరమేశ్వరునిని సేవజేసికొను మహాదవకాశము లభించెను. అంత నామె బెంగుళూరులో భక్తులకొరకై ఒకదినముండి, రాజమహేంద్ర వరమున నఖండగోదావరిలో స్నానమొనర్చి దాని బుసిత మొనరించెను. అట నామె గలగత్తకు జేరెను. మరల 1912 వ సంవత్సరమున మూడవపర్యాయము అనేక శిష్యుకోటి యను నరింప నామె కాశికి బోయి అట రెండుమాసములు తపో నియతి నివసించెను. అప్పుడే ప్రక్కనగల పౌద్గక్షేత్రమగు సార నాథమునుగూడ నామె దర్శించెను. ఇటుల సకల యాత్రా స్థలముల దర్శించి తరువాతికాలమునంతటిని శిష్యులకొర కుపయోగించుచు జీవితాంతమువరకు గలగత్తయందే మన శారద గడిపెనని చెప్పవగును.

త పో దీ ఙ్గ

ప్రథమమున మన శారదామాయి బృందావనాది క్షేత్ర వాసము సమాప్తినొందించి కలగత్తకు జేరి, కామారి పుష్కరిణియందే యుండ సంకల్పించుకొనెను. శ్రీ రామకృష్ణగురు దేవుడు, శక్తిస్వరూపిణియు, సకలాధ్యాత్మికానుభవ నిలయయు, సమస్త దేవతా స్వరూపిణియు నగు మనశారదను జేరంబిలిచి, 'శారదా ! నా తదుపరి నీకు అన్నవస్త్రాదులకు లోటుండదు. మరియు చిల్లికానికై నను ఆశ్రయించితివా వారికి నీసర్వస్వమును విక్రయించినట్లే నుమా' అని యా క్షామకారాచన త్యాగమూర్తి తన జీవితకాలమునం దెవ్వరిని

యధింపక, నిస్పృహుడై చరించుచు, కోటిశ్వరులే పాదా
 క్రాంతులైనను కన్నెత్తి చూడక 'లక్ష్మీశ్చంచలా'ధనముచంచల
 మనియు, 'అర్థ మనర్థం' అర్థము అనర్థమని గ్రహించి, ఆస్థితి
 లోనేయుండి మన శారదకు మహోత్సృష్టోపదేశముగావించెను.
 యథార్థముగ బ్రపంచమున దుష్పథమున జరించుటకీ కామ కాం
 చన ద్వయమేగదా కారణము! ఆకామమూలమున శివారాధన
 తత్పరుడును, మాతృభక్తిరతుడును, తపోసంపన్నుడగు రావణ
 బ్రహ్మ నశించినట్లుగ శ్రీ మద్రామామాయణమును, అటులే
 కాంచన అనగా ధనాశవలన ధృతరాష్ట్ర సూనుడును, కౌరవా
 గ్రజుడును, గర్వియు, అహంకారాదిక గుణయుక్తుడగు దుర్యో
 ధనుడు సమూలముగ నాశనమొందినట్లు శ్రీ మహాభారతమును
 బోధించుచున్నవి గదా! 'ధనమూల మిదం జగత్' ఈ ప్రపం
 చము ధనమూలమనియు, సర్వానర్థములకు నిదియే మూల
 కారణమనియు, ధన శృంఖలముల బారిబడక గాంక్షాదూరుడై
 యుండు నాత్మరతునికి వాని యాత్మబలముచే సర్వము
 సుసాధ్యమగునని శాస్త్రోపదేశమును, ఆచరణశీలురగు మహా
 త్ముల ఆప్తవచనములునై యున్నవి. అట్టివారికి సర్వప్రపంచము
 జోహారు లర్పించుటయం దాశ్చర్య మావంతయునులేదు.
 'నిస్పృహస్య తృణంజగత్' నిస్పృహునకు జగత్తు తృణప్రాయ
 మగుచుండ, నిక గాంచనాదులును దృణసమానములేగదా !

ఆ విషయమును మనస్సునం దుంచుకొని. శ్రీ శారదా
 దేవి కామారిపుష్కరిణీ గ్రామముననే నివాసమేర్పరచు
 కొనెను. ఈ విషయమును జననియగు శ్యామసుందరి విని

కుమార్తెను జయరామవటికి యాహ్వానించెను. శారదయు జననికానందము జేకూర్చు బుట్టినింట నాలుగైదు దినములు మాత్రముండి, మరల కామారిపుష్కరిణికి దిగియిరిగి, సాధనల నొనర్చుచు, అనుభవోపదేశమగు శ్రీ గురుదేవుని వాక్యముల నాచరించు దీక్షతో నన్యసహాయ మపేక్షింపక 'స్వాతంత్ర్యాత్ సుఖ మాప్నోతి స్వాతంత్ర్యా ల్లభతే పరం' స్వాతంత్ర్యము వలన సుఖమును, దానివలన పరమును లభించునను అష్టావక్ర గీతోక్తి విధమున స్వతంత్రముగ దీవ్రతపోజీవితమును గడుపు చుండెను. ఆమె ఏకాంతవాసమున నుండుచు, అనేక కష్ట నిష్ఠురముల సహించుచు, సహనము నార్జించుచు, భావికాల మున నాధ్యాత్మిక గురువీరమధిష్ఠించి ప్రపంచమునకు దివ్య సందేశముల నొసంగగల శక్తిగడించుచుండెను. అట్టి యేకాంత జీవిత కాలమున నామె భుజించినదో, లేదో విచారించువారై నను లేకుండిరి. సామాన్య వ్యక్తులయినచో నున్మత్తులై పోవుదురు. కాని 'దుఃఖేష్వనుద్విగ్నమనా స్సుఖేషు విగతస్పృహః' దుఃఖములకై బరితపింపక, సుఖములకై సంతసింపని వారు నగు నట్టి మహానీయులు 'యుగాంతే చలతే మేరుః కల్పాంతే సప్త సాగరాః । సాధవః ప్రతిపన్నార్థా న చలంతి కదాచన ॥' యుగాంతమున మేరుపర్వతము కడలవచ్చును. కల్పాంతమున సప్తసాగరములు ఏకము కావచ్చును. కాని ఆప్తకాములైన మహాత్ములుమాత్రము ఎన్నడును జలింపక నిశ్చలస్థితినుందురు. మరియు రమ్యనిర్మిత మహారాజాంతఃపురములనున్నను, లేక సింహ, శార్దూల, శరభాది హింస్రక మృగయుక్త అరణ్యమైనను 'అరణ్యే సదనే తుల్యే సమాహిత మనోద్భవాం' సర్ప

సములగు వారు రెంటి యందును నిర్లిప్తులై యుందురుగదా ! అట్టి నిర్లిప్తస్థితియందు ఓలలాడుచున్నదగుచు, సుగ్రసాధనల దేలుచు, నీ కాలమున బంచాగ్ని తపమునుగూడ నామె యొన రించి తత్స్పృధిని బొందెను.

యథార్థముగ నామెకు సాధన లవసరము గాకున్నను 'అశ్రేష్ఠః శ్రేష్ఠానుసారీ' అనునట్లు ఉత్తముల ననుసరించియే సామాన్యులు సాధనజేసి అనుభవమును గడింపవలయును గాన మానవాకృతి ధరించిన మన శారదయు బూజాదికమును నియ మిత కాలముల గావించుచు, శ్రీ రామకృష్ణోపదేశముల, అనేక తదితర గ్రంథముల శ్రవణము జేసియు, ప్రాతః సాయంత్రము లలో జప ధ్యానముల నొనర్చియు జీవితమును నియమబద్ధ మొనర్చి, శాంతి నార్జించు విధానమును బోధించెను. 'స్వయం తీర్థః పరాన్ తారయతి' తాను తరించిగదా పరులకు మోక్ష మిడుట. భావికాలమున దనకై శ్రీ రామకృష్ణునిచే నిర్మితమై యున్న పారమార్థిక గురుప్రీతము నధిరోహించుటకు సర్వాధి కారముల బడసి, సద్గుణ సుశోభితయై, సువర్ణమునకు మెరుగు బెట్టబడినట్లు తన సహజగుణములకు వన్నె అధికమగురీతి సర్వ సాధనల సంపూర్తిజేసెను. అప్పును, గురు వగుటకు బూర్వము బహుక్లేశముల ననుభవించుచు, అనేక సాధనల జేయుచు, అనుభవానందముల మగ్నత నొందవలయును గదా ! ఎట్టి గురుస్థానము వహించినదో, ఆమె ఉపదేశవిధాన మెద్దియో యింకను ముందు గాంచెదము గాక !

కలకత్తా ప్రవేశము

ఇట్లు శ్రీ శారదామాయి ఆ గ్రామమున నొక వత్సరము నివసింపగ, శ్రీ రామకృష్ణదేవుని శిష్యులందరును, ముఖ్యముగ శ్రీ శిష్యులగు గోలప్ మాయి, యోగినీమాయి, గౌరీమాయి మున్నగువారు శ్రీ శారదకు సన్నిహితులై యామె ఆధిక్యతను గ్రహించి యుండిరికాన, గురుదేవుని శిష్యులకు జెప్పి శ్రీ శారదాదేవిని గలగత్తకు నాహ్వానించిరి. శ్రీ శారదయు నా యాహ్వానమును సమగ్రముగ నాలోచించి సమ్మతించెను. ఆ విధముగ నామె కలకత్తకు జేరుటతోడ శిష్యవర్గమంతయు ముఖ్యముగ శ్రీలు ఆనందించిరి. వారియానందమునకు గారణము లేకపోలేదు. శ్రీ రామకృష్ణ డున్నకాలముల, శ్రీ శారదకూడ నటనున్నను, ఎవరికిగూడ దెలియదు. ఆమె తెల్లవారుజామున మూడుగంటలకే మేల్కొని గంగానీర నాదుల ముగించి తన గదిలోనికి వెళ్ళెడిది. మరల బయటికి వచ్చెడిదికాదు. అందుచే నామెనుగూర్చి శ్రీ రామకృష్ణుని శిష్యులలో కొద్దిమందికే తెలియునుగాని కలకత్తవాసులకు దెలియదు. మరియు, గొందరు శ్రీరామకృష్ణుని ధర్మపత్నియగుటచే నామెను గౌరవింపవలె ననుకొనిరి కాని ఆమెయే తమకు, దన వాక్కుధామహిమచే ముక్తిసొంగు జ్ఞానప్రదాత్రియని వారు భావింపలేరైరిగదా! అవును, సామాన్య పనితవలె మెలగుచు, తన యనుభవసంపదను లోనిముడ్చుకొనుచుండు నామెను గ్రహించుట ఆమె సన్నిహితులకే దుస్సాధ్యమగుచుండ నిక నేనాడును ఆమెను దిలకింపనివారలచే నామె గ్రహింపబడునా!

ఆమెలోగల ఏదివ్యశక్తిని గనుగొనెనో కాని శ్రీశారదా నందస్వామి శ్రీ శారదాదేవి నిర్యాణపర్యంత మామెను వీడక ఆమె వసతుల నేర్పరచి సకల శుశ్రూషల నొనరించు చుండెను. శ్రీ శారదామాయికి, ఆమె శిష్యురాండ్రకు వలయు సౌకర్యముల జూచుచు, ఆమె ఆజ్ఞల శిరసావహించుచు, దన వినయ విధేయతలచే నామె ప్రేమను జూరగొనుచు, ఆమె అనుగ్రహ వీక్షణములకు బ్రార్థన సలుపుచు, ఆ మాతృమూర్తి హృదయమున శాశ్వతస్థానమును సంపాదించుకొనెను. శారదా నందుని సంకల్పముల నెరిగిన మన శారదయు నాతని సభిక్తముగ బ్రేమించుచు, ఆతని సాధనలగలుగు సంశయ పరంపరను విచ్ఛేద మొనరించుచు, శాంత్యానందముల నిమగ్నుడగుటకు సహాయభూతయై, మాతృదేవతయై, గురుమూర్తియై చెల్వొందెను. కాన ఆమె తానెట కరిగినను శారదానందుని దన వెంట గొనిపోయెడిది. శ్రీ శారదాదేవి, చివరి దినములలో రోగ గ్రస్తయై యుండుకాలమున శిష్యురాండు ఆమెకు నడిరేయి ఒక్కొక్కపర్యాయము ఔషధ మీయవలసివచ్చును. ఔషధ సేవనమున కామె యిచ్చగింపనిచో వారువెంటనే ఆ అర్థరాత్రి సమయముననే శారదానందుని రప్పింతురు. ఆతడును సహజ భక్తిశ్రద్ధలతో మాతృశ్రీచేత జేరి, మాతృభక్తి ముఖమున దొణికిసలాడ, మెల్లని మృదు మధురస్వరమున 'అమ్మా ! మీ ఆరోగ్య మెట్లున్నది? ఔషధమును సేవించితిరా? లేనిచో కొద్దికాలముండి పిదప స్వీకరింపుడు' అని చల్లగ బలుకును. అంత నామెయు 'నాయనా! అట్లే చేయగలను. మీరు నన్ను బలాత్కరించి మందును ద్రాగింప జూతురుకాని నీవు పలికి

నట్లుగ నెమ్మదిగ వచింపరు. నీకు శ్రమకలిగించిరి. బిడ్డా! యిక నీవు పడుండుము' అని తన హస్తముచే నాతని శిరస్సు నిమిరుచు, బుత్రవాత్సల్య ముప్పొంగ బుజ్జిగించి ఆతని దిరిగి బంపి వేయును. ఆ తల్లిబిడ్డల సంబంధమట్టిది. పశుబిడ్డవలె నామె పద సన్నిధిని మనుచు, సంతతము ఆమె దృష్టినుండుచు, ఆమెను దర్శించుచు, ఆమె ఉపదేశవాక్యసారముల మనసార గ్రోలుచు మనిన శారదానందుని అదృష్టమే అదృష్టము. 'సాధూనాం దర్శనం పుణ్యం స్పర్శనం పాపనాశనం' అనునట్లు శ్రీ శారదా మాత దర్శన స్పర్శనములచే నశేష ఆధ్యాత్మికానందముల బడసి, దుఃఖభాజనమగు నీ జననమరణ పరంపర నధిగమించి యుండెను శారదానందుడు. అట్టి పవిత్రవ్యక్తి కావున, మన శారద 'నేనెట కరిగినను నా బిడ్డ శరత్తును అనగా శారదా నందుని మాత్రము తీసికొనిపోయెద'నని ఆతనిగూర్చి పలికెడిది.

పైవిధముగ నామె ప్రేమ సాగరమున గ్రుంకులిడి, ఆ ప్రేమసుధ నాస్వాదించి, అంతతో దృష్టిగాంచక, ఆ యమూల్య విశేషముల దన సోదర ముముక్షువోటి కందించు నుద్దేశమున, Mother Worship in India 'భారతదేశ శక్తి పూజ' అను గ్రంథమును లిఖించి 'ఎవరి కరుణా కటాక్షముచే నీ రచయిత సమస్త స్త్రీలయందును జగన్మాతృ స్వరూపమును దర్శించెనో అట్టి శ్రీశారదామాత పాదపద్మములకు నీగ్రంథము భక్తిపూర్వముగా సమర్పితము' అని ఆగ్రంథమును తన యిష్ట దేవతయగు శ్రీ శారదామమణిదేవి చరణ సరోజములకే యంకితమొనర్చి శారదానందస్వామి తన జీవితమును సార్థక మొనరించుకొనెను. తాను ఆమె సాన్నిధ్యమున మెలగుచు

బునీతుడై, తన నామధేయమును, దివ్యమాతయగు శారదాదేవి పుణ్యనామముతో మేళవింప జేయుటకో యనునట్లు అందు మొదటి అక్షరత్రయమును తాను జేర్చుకొని పవిత్రీభూతము గావించి, అంతట తన రచనముకూడ పవిత్రవంతుడై యొప్పుర వలయునను దృఢ సంకల్పముతో దానినిగూడ ఆమెకే అర్పించి, మాడువిధముల నామెతో సన్నిహితత్వమును బడ సెను. అది ఆ మహానుభావుని దివ్యసంకల్పశక్తియై యుండ నోపు!

అట్లు అమెయందు విశేష భక్తిప్రపత్తులు కల శ్రీ శారదానంద, యోగానంద, గోలపమాయి మున్నగు శిష్యబృందము ఆమెకై శాశ్వతముగ నొక మఠమును బాగ్ బజారులో నిర్మించిరి. దానికి 'ఉద్బోధన్' అని నామకరణము జేసి శ్రీ శారదాదేవి ఎల్లప్పు డట నుండ నేర్పాటుజేసిరి. అప్పటికే శ్రీ శారదాదేవి బలరామబోసు, నీలాంబరముఖర్జీ మొదలగువారి గృహముల గొంతకాల ముండి, తీవ్రతపము గావించి, తనకొర కేతెంచు భక్తులకు బీయూషతుల్యములగు మృదుమధురవాక్కులచే, నాధ్యాత్మికవిషయముల బోధించుచు, దరచు సమాధిస్థితుల ననుభవించుచు, నొక సమయమున నిర్వికల్పమునుగూడ అనుభవించియు నుండుటచే నామె కీర్తి జగద్విఖ్యాతమై వెలుగొందెను. దాన నామె దర్శనాపేక్షతో ఆమె యమృతవాక్కుల నాలకించుటకై, వేలకొలది భక్తు లరుదెంపసాగిరి. సుగంధసంయుక్తమగు కుసుమము వికసించుతోడనే యందలి మకరందమును గ్రోల బిలువక యే మధుపము లరుదెంచుచందము, ఆధ్యాత్మికానుభవానంతా

మృత సంపేతమగు శ్రీ శారదాపద్మయు వికసించినతోడ,
 నాయాధ్యాత్మిక మకరందపరిమళము పిల్లవాయువులచే సర్వత్ర
 ప్రసరించి, యా పారమార్థిక సుధాస్వాదనమునకై యనేక
 భక్తగణములు ఆమె నాశ్రయింప నారంభించిరి. పుష్పము
 తన సువాసనను, కొందరి నే యాఘ్రాశింపు మనుటయు, గొంద
 రిని వలదనుటయు నెట్లుండదో యట్లే మన శారదాదేవి సన్ని
 ధానము జాతి వర్ణ మత లింగ భేదములేక సర్వసమత్వమును
 బ్రకటించుచుండెను.

ఇట్లు పారమార్థిక వియద్విహారమున నానందఙ్గోలికల
 నూగునున్నను, బూర్వోక్తముగ సర్వసమత్వమును తన
 శిష్యకోటియగు ఆధ్యాత్మిక బంధువులందును, శారీరక సంబంధు
 లగు బంధుకోటియందును మన శారదామాయి జూపుచు
 నుండెను. బంధువర్గ మామె నాశ్రయించియున్నను, వారిమధ్యనే
 తన జీవితమును గడుపుచున్నచు, ఎట్టి యహంకార మమకార
 షాశముల దగుల్కొనక 'పద్మపత్ర మివాంభసా' అనురీతి
 నభినీదళ జలకణమువోలె స్వచ్ఛమై యామె ఎవ్విధమున
 బ్రవర్తించెనో గ్రహించెదముగాక! సంసారమున బంధుమిత్రు
 లతో నివసించుచు భగవద్దర్శనము బొంద సాధ్యమూ యని
 ప్రతివ్యక్తికి కలుగు శంకయే యిది. గృహమున నివసిం
 చియు, నీషణముల బారద్రోలి నిర్మలహృదయులై, కుమ్మర
 పురువు మట్టిలోనున్నను ఎట్లు దానికి సుంతయైన నడుసు
 యంటదో, యట్లే సంసారముననున్నచో ముక్తి కరతలామ
 లకమగును. 'అయం నిజః పరోవేతి గణనా లఘు చేతసాం'
 ఇతడు స్వ, ఇతడు పర అను భేదము సంకుచిత మనస్కులకు

గలుగును. స్వార్థపరులకు సంకుచితాది యవలక్షణములు కాని విశాలహృదయుల హృదయమున విశ్వప్రేమయే నర్తనము సలుపును. జగన్మాతయగు భవతరణిని బూజించి, వినిర్మల విశ్వవ్యాపకమగు ప్రేమజలధిలో ముగ్ధుని శ్రీ రామకృష్ణదేవునికి సర్వార్పణము గావించి, ఆపవిత్రప్రేమ వీచికల తన్మయత్వము నొందిన సహజ ప్రేమరూపిణియగు మన శారదయందు విశ్వ మానవ ప్రేమగాక సంకుచితత్వము వెలయునా? అట్టి ప్రేమయే గదా మూఱ్ఱులకు సహితము పరివర్తనము కలిగించు నది! అట్టి ప్రేమయేగదా భగవత్సాన్నిధ్యమును జేర్చునది! అట్టి ప్రేమచేతనే గదా శిష్యసమూహ మేతెంచుట! అట్టి ప్రేమచేతనేగదా సంఘములభివృద్ధి చెందుట! ఆమె బాంధవ సమాజమున మెలగి, గృహస్థుల కెట్లు ఆదర్శప్రాయమైనదో గ్రహించెదముగాక.

శ్రీ శారదాదేవి కలకత్తలో నుండుచున్నను, అప్పు డప్పుడు తన ముదుసలితల్లియగు శ్యామసుందరిని, దన దమ్ములగు ప్రసన్నకుమార, వరదాప్రసాద, కాళీకుమార, అభయ చరణులను జూచుటకును, సోదరులు పసివారగుటచే వారికి దోడ్పడుటకును జయరామవటియందు గొన్నిమాసము లుండెడిది. అప్పుడు మన శారదామాయియే ధాన్యమును దంపుచు, వంటనుసేయుచు, సర్వవ్యవహారముల జక్కబెట్టుచుండెడిది. అంతియగాక తన జ్యేష్ఠసోదరుని తల్లిలేని యిరువురు బాలికలకుగూడ నామెయే తల్లివలె రక్షించెడిది. మరియు తన నాల్గవసోదరుడగు అభయచరణుడు ఆమెకు ఎక్కువ ప్రేమ పాత్రుడు. ఈతడు విషూచివ్యాధి కాహుతియై 1899 వ

సంవత్సరమున మరణశయ్యనుండి, సోదరియగు శ్రీ శారదను వీక్షించి తన భార్యయగు సురబాలను, ఆమెకు గలుగబోవు శిశువును ఆమెకు ఒప్పగించుచు 'నీవే వారికి సర్వమును' అని శరీరమును బాసెను. అప్పటికి దుర్బలయగు సురబాలకు నీ కష్టముతో మనోచాంచల్యము గలిగెను. అట్టి యున్నాదస్థితిలో నామె యొక యాడశిశువును గనుటచే, నా యిరువురి పోషణభారము మన శారదమీద బడెను. శిశువగు రాధారాణియు, శారదామాయియే తనవిషయముల నెక్కుడుగ విచారించుటచే నామెనే తల్లిగ భావించి, కాలక్రమమున 'సమ్మా' యని పిలుచుచు, నామెను విడనాడకుండెడిది. కొంతకాలము ఆ గ్రామమున శారదాదేవియుండి కలకత్తకు నేతెంప నా బిడ్డయు నామె యెడబాటుచు సహింపకుండుట చేతను, ఆ బిడ్డకు తగు సదుపాయముల పిచ్చితల్లి సేయజాలకుండుటచేతను, వారిరువురి బాధ్యత శ్రీ శారదపై నుండుట చేతను వారినిగూడ మన శారదామాయి కలకత్తకు రప్పించి వారికి వసతుల జూడజొచ్చెను. కాలక్రమమున తల్లి పిచ్చి బిడ్డయగు రాధారాణికిగూడ వట్టువడుటచే వీరిరువురిమూలమున నామె యనేక కష్టస్థితిములకు లోనయ్యెను. కాని వాని నన్నింటి నామె సహనమూర్తియై సహించెను.

అవును, మంచి వారిని, స్వార్థమున కువతొగపడు వారిని బ్రేమించుట సహజమే. కాని దుర్మార్గులను, స్వార్థులను తమకే యిడుమల దెచ్చువారిపై దయదలచి నిస్వార్థ నిష్కళంక ప్రేమతో వారి శ్రేయమునే కాంక్షించి చెడును జూడక, ప్రేమించుట లోకమున దుర్లభముగదా! అట్టి పవిత్రప్రేమ

పారమార్థికానుభవ సంపదల దులదూగు మహాత్ములసాము గాని వ్యావహారికముగ సంసారమున స్వాధ్యైయున్న వారలకు దుర్లభము. అదియే పారమార్థికముయొక్క వైభవము. అదియే యాధ్యాత్మికానుభవ సంపన్నహిమ. అదియే నిత్యానంద శోభా ప్రభావము. అదియే శాంతిసంధాయకస్థితి. 'యతో వాచో నివర్తంతే అప్రాప్య మనసా సహ' వాగాది బాహ్యేంద్రియము లాబ్రహ్మమును గ్రహింపజాలక మనస్సుతోగూడ మరలినట్లు, యిట్టిస్థితుల మగ్నతనొందిన వారిని గ్రహించుకొనుట మిగుల కష్టము. ఇక వారి వర్ణింప నేరికగును ! అట్టి సమయములందే వారి యాధ్యాత్మిక సంస్థితులు సుమంత బహిర్గతము లగు చుండును. అట్టి సమయములందే వారి స్థిరత్వము తెలియబడు చుండును. అట్టి స్థితులందే వారి యనుభవరత్నములు వాక్కుల ద్వారా ప్రవహించును. వారు బాహ్యమునకు బంధుసమూహములనుండి వారిని బ్రేమించినట్లును, సంసారపాశబద్ధులై యున్నట్లును గోచరించినను, 'యస్మిన్ సర్వాణి భూతాన్యాత్మైవాభూద్విజానతః | తత్ర కోమోహః కశ్చోకః ఏకత్వమను వశ్యతః ||' అనునట్లు సకల భూతకోటియందు సర్వసమత్వమును జూపుచు ఏకత్వమును గల్గిన వారి హృదయమున శోక మోహములకు దావెక్కడ? రాగద్వేషములకు నెలవెచ్చట? అహంకార మమకారపాశముల డగుల్కొనుటేడ ? సర్వద్వంద్వా తీతులుగదా మహాత్ములు !

శ్రీ) శారదామాయి యిట్లు వ్యావహారికముగ బంధు పులమధ్య మెలగుచున్నను, 'యావద్విజ్ఞాన సామిప్యం తావ

చైత్రవ్యం వివర్ధతే' విజ్ఞానము సమీపించుకొలది శ్రేష్ఠత్వము వర్ధిల్లుచునే ఉండును అనునట్లు ఆమె యాధాత్మికస్థితి కావంతయు లోపములేకుండుటయే గాక నది అధికతర కాంతివంతముగ బ్రకాశించెను. ప్రతిదినము ఆమె జపధ్యానముల నియమము ననుసరించి చేయుచు, నుత్కృష్ట సమాధులగూడ బొందుచుండెడిది. యథార్థముగ యోచించుచో, బ్రథమమున నియమనిష్ఠలతో జపాదుల నొనర్చుచు, సమాధిసాగర విలీనమగుచు, పిదప నియమాతీత స్థితులకు బోవుట యగును గదా! అందుచే నియమమునుండి నియమాతీతస్థితిని బొందుమని మన శారదామాయి మనకు బోధించుచున్నది. అంతియ గాక, అభ్యాసముచేతనే సర్వము లభ్యముగదా ! 'అభ్యాసేన లభ్యః' అనిగదా పతంజలి ప్రోక్త యోగశాస్త్ర తాత్పర్యము! 'అనభ్యాసే విషం విద్యా' అభ్యాసములేనిచో విష్య విషమగు ననునట్లు సాధనలేని సర్వము విషతుల్యముగదా !

గురుస్థానము

ఇట్లు ఆమె సర్వసల్లక్షణముల గ్రహించియే శ్రీరామకృష్ణ పరమహంసదేవుడు శ్రీ శారదనుగూర్చి 'నిజవర్ణమును బూడిదచే గప్పికొనజూచు పిల్లి' యని ఛలోక్తిగ బల్కెడివాడు. ఈ విషయమున ప్రేమానందస్వామి 'ఆమె సర్వశక్తి నిలయ. శ్రీ రామకృష్ణుడు బ్రహ్మాంబియు దన యనుభూతుల దాచుకొనలేకుండెను. కాని ఆమె యట్లుగాక దన అనుభూతుల దిగ్రమింగెడిది' అని శారదనుగూర్చి వచించెను.

అట్లు సమాధి గగనముల విహరించుచున్నను నామెయం దెట్టి గర్వమును పొడసూపెడిదికాదు. అందుచేత సామాన్యవనితవలె జీవించు మన శారద ఎల్లప్పుడును దన యనుభూతల బయట బడనీయకుండెడిది. కాని ఒక్కొక్క సమయమున నామె నోట నప్రయత్నముగ దన దేవత్వమును బ్రకటించు వాక్యములు వెలువడుచుండెడివి. ఒకనాడు దన సంసారసంబంధముల బ్రస్తావించుచు 'సంసారకృత్యముల మునిగిదేలుచున్నను, ఎపు డా దివ్యానందస్థితిని గాంక్షింతునో వెంటనే యీశర్వము మిథ్యయని గ్రహించి, ఆనందమున మగ్నత నొందగలను' అని ఆ బ్రహ్మానందానుభూతి తన హస్తగతముగా ఆమె యిటుల వచించెను. మరియు వేరొకసారి ఎల్లప్పుడు ఆరోగ్యైశ్వర్యముల గోరు వారినిగూర్చి 'పౌరపాటుననైన భక్తిజ్ఞానముల నన్నర్థించిన, భగవత్సాక్షాత్కారము కరతలామలకమగు నేను వాని నివ్వకుందునా?' అని యామె బలికెను. అంతియగాక, 'నన్ను మీకు బంధువుగ భావింపవలదు. నా యిచ్చవచ్చినపు డీశరీర త్యాగము నొనరింపగలను' అనియు, తనను బంధుదృష్టి జూచువారికి తెలిపెడిది. 'నేను జీవించి యున్నంతకాలమును, నా యాధార్థ్యతను ఎవ్వరును గ్రహింపజాలరు. కాని నేను సర్వప్రపంచమున బ్రతిగృహమున నర్చింపబడుదును' అని తన సహజస్వరూపమును నెరుంగనివారితో నామె వక్కాణించెను. ఎట్టి పాపములనైన జేయ వెనుదీయని వారినిపైతము వారి దుర్మడతల సరకుగొనక, ఆమె డయితో 'నాయనా, ఇక్కడకు వచ్చువా రెట్టివారైనను నన్ను 'అమ్మా' యని పిలుచుటతోడనే వారిపాపములు పటాపంచలై వారు ఆశించు

దానికంటే సధికముగ భక్తిజ్ఞానముల బొందగలరు' అని యొక శిష్యునితో బలికెను. మరియు 'లోకమునకు భగవత్సత్వమును నిరూపించుటకై శ్రీ రామకృష్ణదేవుడు యీ ప్రపంచమున నన్నుంచెను' అనియు, 'నా కృపాపాత్రుడు కానివా డదృష్ట విహీను' డనియు, దన యాధ్యాత్మికస్థితి ఆధి క్యతను గ్రహించి బల్కిన శ్రీ శారదావక్యములు అమోఘ ములు. 'మిమ్ము దిలకించిన నింక నేదేవతలు బూజింప బుద్ధి వాడమకున్నది' యని యొక సాధుసత్తము డామెతో బలుక, నామెయు, 'నెందుచేత ? పూజింపవచ్చును. ఆ సమస్తదేవ తలు నా యంశములే కదా!' యని తన సర్వదేవతామూర్తి మత్వమును వ్యక్తపరచె నా సమాధానమున! ఇంకను అనేక పర్యాయములు ఆమె తన యున్నత మానసికస్థితినుండుచు 'తానే జగన్మాత' ననియు 'శ్రీ రామకృష్ణునకు దనకు సభేదమే' యనియు, 'ఎట్టి వారికైనను మోక్షము నొసంగగల' ననియు బలుకుచు, మరల సాధారణస్థితికి వచ్చునప్పుడు పానిని గప్పివుచ్చుటకు యత్నించుటయు గొలది శిష్యులు గమనించిరి. అనగా నామె ఏమియు దెలియనిదానిరీతి వ్యవహరించెడిది. పై విధమున, సర్వానుభవముల కాకరమైనట్టి, యామె యున్నత మానసికస్థితులు ఆధ్యాత్మిక మేరుపర్వతము సధి ష్ఠించినట్లు ఆమెయొక్క త్యాగముగూడ నట్టిస్థితి నే యధిగమించి యుండెను. ఆమె త్యాగవైభవము సూచించు నొక దృష్టాంతము నిట దెల్పదను.

1909వ సంవత్సరమున రామనాథపురరాజు శ్రీ శారదా దేవి తన గృహమున కాశ్యపిని తన భవనమునగల ఐశ్వ

ర్యముల నామెకు జూపింప నొక యున్నతోద్యోగిని వెంట
 నంపి శ్రీ శారదాదేవి ఏవస్తువునైన బ్రేమతో జూచిన నద్దాని
 నామె కొనంగవలయునని యాజ్ఞాపించెను. అటగల వజ్రవైడూ
 ర్యాది సకలాభరణముల నెల్ల జూచియు, మన శారద వానిని గోర
 లేదు. అవును, శాశ్వతాధ్యాత్మిక ధనరాసులనే వశపరచుకొనిన
 ఆజగజ్జనని మానసము యీ యశాశ్వత వస్తువాహనాదుల
 గోరునా! ఇదియే ఆ మహాతల్లి యుత్కృష్టాధ్యాత్మికాధిక్యత!
 'తేన త్యక్తేన భుంజీథా' త్యజించి యానందింపుమనిగదా
 యుపనిషద్వాక్యబోధ! అట్టి త్యాగమే శారదాదేవికి శిరో
 భూషణమై ఆమె ప్రతిభ జగద్వాస్తవ మొనరించెను. పూర్వ
 మొక పర్యాయము దక్షిణేశ్వర దినములలో, ధనికుడగు
 లక్ష్మీనారాయణుడను మార్వాడీ శ్రీరామకృష్ణునికడ కరు
 దెంచి వారిపైగల భక్తిచే బదివేలరూపాయల శ్రీరామ
 కృష్ణనివేర నుంచుటకై యనుజ్ఞను గోరెను. కామకాంచన
 త్యాగమూర్తియగు శ్రీరామకృష్ణుడు దాని నిరాకరించెను.
 కాని యా మార్వాడీ, ఎంతకు వదలక బోవుటచే, శ్రీరామ
 కృష్ణదేవుడు శారదామాయని బరీక్షించుటకోయన నాతని
 శారదకడకు బంపెను. అంత నతడు శారద నెట్లైనను బ్రతిమ
 లాడి, ప్రార్థించి సమ్యగితివజ్జేయవచ్చునని భావించి, ఆమె
 వద్దకేగి విషయము దెలిపెను. శ్రీశారదయు దాని దృఢ
 ముగ ద్రోసిపుచ్చి యతనిని బంపివైచెను. చూచితిరా!
 ఆమెకు త్యాగమే సంపదగా శోభిల్లుచుండ నిట్టి ఐహిక ధన
 మునకై ఆమె ప్రాకులాడునా?

త్యాగశీలురకే ఉపదేశార్హతయు గురుస్థానము నలంకరించు శక్తిసామర్థ్యములును, శిష్యుల శ్రేయోభివృద్ధిని గాంక్షించుటయును, వారి యఘృంజముల దొలగద్రోసి ముక్తి నొసంగు స్థితియు గల్గును. శ్రీశారదాదేవి తన నాశ్రయించియున్న ముముక్షు జనసంఘమునకు వారి వారి గుణముల ననుసరించి యుపదేశముల నొసంగుచు, జాగ్రత్తగా వారి యభివృద్ధిని బరిశీలించుచు నుండెడిది. గురుస్థానమును వహించుట యప భారమును మోయుట యనియే గదా యర్థము. గురువన ప్రాపంచిక విషయ పాశములనుండి శిష్యుని అమృతత్వమగు మోక్షసామ్రాజ్యమును బొందించెడువాడుగాన, శిష్యుడట్టి గురువుద్వారా, జనన మరణరహిత కైవల్యమును బొందగల్గిన నాడే వాని జన్మ సార్థకము. అట్లు ముక్తిసంగ లేనివాడు గురువనంబడడు. అందుచేతనే 'గు' శబ్దస్త్వంధ కారస్య 'రు' శబ్ద స్తన్నీరోధకః! అంధకార నిరోధిత్వాత్ 'గురు' రిత్యభిధీయతే॥' 'గు' యను శబ్దము అంధకారమునకును, 'రు' శబ్దము తన్నిరోధమును సూచించుచుగాన గురువు అను వ్యవహారము కలిగినదని అద్వయతారకోపనిష ద్వాక్యము. నిజమే. అంధకారమగు అజ్ఞానమును బోద్రోలి జ్ఞానమను వెలుగును బ్రసాదించువాడేగదా గురువు? అజ్ఞానకల్పిత పాపముల బరిహరింపజేయు శక్తిగలవాడేగదా గురు శబ్దమున కర్హుడు! అట్టి యా గురు శబ్దము మన శారద కెట్లు సార్థకమయ్యెనో కనుగొందము.

గురుశిష్య సంబంధము పరమ పవిత్రము. అట్టి పవిత్ర సంబంధము, వారు లొక క నిషయవాదనల ద్యజించినాడే.

కలుగును. అప్పుడే గురుశిష్యుల కత్యంత సన్నిహితత్వ మేర్పడి శిష్యుడు త్వరితగతి నాధ్యాత్మిక స్థితుల బొందగలడు. శక్తి సంపన్నుడైన గురువు ఉపదేశ సమయమున శిష్యుని బాపముల గూపుమాపి, తన శక్తిని మంత్రముద్వారా శిష్యునియందు బ్రవర్తింపజేసి, శిష్యుని సర్వబాధ్యతల దానే వహించును. ఇట్లు గురులోకము కృపాహృదయులై కొందరికి నుపదేశముల నొసంగి వారి పాపముల ననుభవించుటచే జీవితమును ద్వరగ ద్యజింతురు. ఆహా, ఎట్టి ప్రేమ వాత్సల్యములు వారి హృదయమున నెలకొని యున్నవో గాంచుడు! శిష్యు శ్రేయస్సుకై యెట్టి స్వార్థ రాహిత్యము వారియం దిమిడి యున్నదో గ్రహింపుడు! అట్టి వినిర్మల హృదయము ప్రపంచ త్సేమమునకై తృణప్రాయముగ ననువుల నెట్లు యెంచెదరో ఎరుంగుడు. పవిత్ర ప్రేమవాత్సల్యములన నట్టివేగదా! అట్టి వారు దైవసమానులే! కాదు, 'బ్రహ్మవిత్ బ్రహ్మైవ భవతి' యని యుపనిషత్తు లుద్ఘోషించుచుండ వారిని దైవతుల్యులనుట గాక బ్రహ్మమే యనవలెను.

పూర్వము శ్రీ రామకృష్ణ దేవుడు సజీవముగనున్నపుడు తన అనంతర మాధ్యాత్మిక గురుప్రేమను నాసీనయై, అనూఖ్యాక జనుల కాశ్రయమిడి, శాంతి ప్రదాత కాగలదని శారదను గూర్చి తలంచి, ఆమె అభిప్రాయ మరయుటకో యనుపట్లు ఆమెను బిలిచి 'శారదా! చూడమ్మా, పరిసర ప్రజానీకము అంధకారమున వసించు గీటక సమానులు. నీవు వారిని రక్షింప వలయును సుమా' అనియు, మరియు దన కంఠమున ప్రణామముచే బాధనొందుచు సంత్యదశయందుగూడ శారదను రప్పించి అవ్యా

జానుతాగములతో 'ఏమమ్మా! నీ వేమియు జేయవా? సర్వమును నేనే గావింపవలయునా? నీ వొనరించునది అధికముగ నున్నది సుమా!' అని ప్రపంచరక్షణార్థ మామెను మరల హెచ్చరించెను. అనగా 'గురుపదవిని స్వీకరింపు' మని వాకొనెను. కాని గురుపదవి స్వీకరణముజేయుట సామాన్యము కాదు కాన మన శారద అందులకు అంగీకరింపదయ్యెను. 'గురు' అను నామమును వహించి, శిష్యుల సభివృద్ధికి దీసికొని వచ్చు నుపాయములు లోపించినను శిష్యత్వస్థ అధికమై, వారిని జేర్చుటయే గురు శబ్దమున కర్థముకాదు. శిష్యుల, పారమార్థిక గమ్యమును జేర్పగల శక్తిసామర్థ్యములు గలవాడే గురువు కదా! పిమ్మట శ్రీ రామకృష్ణ నిర్యాణానంతర మామె తీర్థ యాత్రల జేయుటయు, ఆమెతో యోగానంద, అభేదానంద, అద్భుతానందాదు లేగుటయు మన మిదివరలో జూచితిమి కదా! ఆ యాత్రలలో బృండావనమున మన శారద తీవ్రతపో తత్పరత నుండ, మరల శ్రీ గురుదేవు డామెకు సాక్షాత్కరించి యోగానందున కుపదేశముజేయ నాజ్ఞానొసంగ, నామెయు మారుబలుకక, గురుదేవు నానతిని దల ధరియించి, బ్రథమమున గురుస్థానము సలంకరించి అతనికి ఉపదేశ మొసంగినది. మరల దృతీయపర్యాయము శ్రీ రామకృష్ణ నాదేశమును స్వీకరింప వలసిన కాల మరుదెంచువరకు వేచియున్నదో, లేక తనకు సంపూర్ణ సగుణ నిర్గుణానుభవములు సిద్ధించుదనుక నాగి యున్నదో, లేక ముముక్షుకోటి యాత్మతీవ్రతరమగువరకు నిలచి యున్నదో మనము గ్రహింపజాలము.

శ్రీ) శారదామాయిగూడ బ్రహ్మచోద్ధరణ కార్యమును నిర్వహింప వలసిన బాధ్యత గ్రహించి యుండుటచే నామె మృదుల హృదయము ద్రవింపి తనను ఆర్తితో నర్థించి ఆశ్రయించిన వారి కెల్లరకు వారి సర్వబాధ్యతల వహించి, ఉపదేశము నొసంగి, సాధనల జేయించి ముక్తిని సంగడిది. ఆమె ఉపదేశమియ్యక నెవరిని బంపివేయలేదు. ఇట్లు పదేశముల నొసంగుటయు సాధనల జేయించుటయు మాత్రమేగాక, శిష్యులొకవేళ సక్రమరీతి సాధనల సేయజాలనిచో వారికొరకై ఆమెయే జపధ్యానముల గావించెడిది. శిష్యుల అభివృద్ధికై యాతాపత్రయ మేలకో! కొందరు ఆమెకు బ్రజామమాచరించినచో వారిపాపముల వలన నామె మిగులబాధ నొందెడిది. అయినను అట్టి వారినిగూడ నామె వలదనదుగదా! అంతియ గాక 'నాయనా! మేము లోకమున జన్మించినది మీబోంట్లను బ్రహ్మచమునుండి తరింపజేయుటకేగదా. అట్టిచో మేము మిమ్ముల దిరస్కరించుట భావ్యమా! మీ యఘనంచయమును నశింపజేసి, మిమ్ముల మేము గాపాడనిచో నింక మిమ్ముల దరింపజేయువారెవరు?' అని దయార్పిహృదయయై యొక పర్యాయము ఆమె ఒక శిష్యునితో నపార పేమ దీప్తి మోమున జిందులాడ బలికెను. అందుచేత యామె వారల కుపదేశములొసంగి వారి బుద్ధిని సాధనమొదనే కేంద్రీకరింపజేయ, 'సాధనజేయునపు డనేక సిద్ధులు కలుగును. కాని యట్టి మహత్తులకై యారాటబడరాదు. వానివలన బ్రయోజన మావంతయు కలుగకపోగా భగవదనుభూతి కాటంకము లేర్పడును. కాన భక్తిజ్ఞాన విరాగముల నభివృద్ధి గావించు

కొనుటకు యత్నింపుడు' అని మరల మరల ఆ శిష్యులకు హెచ్చరిక జేయుచుండెడిది. మరియు నామె శిష్యుల శ్రేయస్సును గాక్షించి శ్రీ రామకృష్ణుని సంబోధించి 'దేవా, నా శిష్యులకు జ్ఞానము అనుగ్రహింపుడు. వారు మరల నీడూఖ రూపమగు జనన మరణ పరంపరయందు బడక శాశ్వతమగు మోక్షమును బొందుదురుగాక !' యని తన బిడ్డలకై యహర్నిశముల బ్రార్థించెడిది. అట్టి నిష్కామ్యత గలవారేమియు బోధింపకున్నను యథార్థమైన యార్తిగలవాడు వెంటనే మార్పుజెందుననుటలో నాశ్చర్య మావంతయులేదు. మరియు వ్యక్తివిబట్టి, వారి మనోభావముల గ్రహించి, గృహస్థులకు 'మీరు గృహములోనుండియే సర్వమును సాధింపవచ్చును. సర్వసంగపరిత్యాగ మొనరింప నవసరము లేదు. నేను గృహస్థాశ్రమముననుండియే సర్వమును సాధింపలేదా?' యనుచు మనో పారిశుద్ధతకు బ్రాధాన్యత నొసంగి 'తలలు బోడులైన దలపులు బోడులా?' యనునట్లు 'సన్న్యాసము స్వీకరించి భ్రష్టత నొందుటకంటె గృహమునందే యుండుట మేలుగదా' యనియు గృహమును వీడలేనివారికి తన యాదర్శమును జూపుచుండెడిది.

కాని ప్రపంచవిషయముల హేయములుగ దలంచి, పవిత్ర జీవితమును గడుపదలచినట్టి వారిని వీక్షించి, వారి మనోదృఢత్వమునకు సంతసించి, 'అవును, సంసారములో నేమున్నది? సంసారమనిన నెంత వ్యామోహితులై యుండురీప్రజలు! అందు బడినవారు మరల బయటబడుట యరుదు. మానవుని శక్తి సామర్థ్యము లీవిధముగా దుర్వినియోగ మగుచున్నవి. మీరు

అట్టి ప్రపంచవ్యామోహముల దృఢించుచున్నందులకు ఆనందము' అని వారికిదగు సలహాల నొసంగెడిది. బ్రహ్మచర్యము నుండి సన్న్యసించు నుత్సాహముగలవారల బోత్సహించుచు బ్రహ్మచర్య వ్రతానుష్ఠాన ఫలితములబోధించును. అవును, బ్రహ్మచర్యము వినా పారమార్థికానుభవము సాధ్యముగాదు. కాన 'బ్రహ్మచర్య ప్రతిష్ఠాయాం వీర్యలాభః' బ్రహ్మచర్య ప్రతిష్ఠితునికి శక్తిలాభమని యోగనూత్రములు ఎల్లెత్తి చాటుచున్నవి. సక్రమ బ్రహ్మచర్య నియమ పరిపాలనమున ఆధ్యాత్మికగమ్యము నూటికి తొంబదివంతులు సిద్ధించుననియు, మిగిలిన పది భాగములు సాధనచే నుసాధ్యమగుననియు నామె ఉద్ఘోషింపెను. అందుచేత 'ఉర్ధ్వరేతా భవేద్యస్తు స దేవో న తు మానుషః' ఉర్ధ్వరేతస్కుడు దేవుడేకాని మానవుడు కాజాలడని శాస్త్రము పలువిధములుగ నీ బ్రహ్మచర్యమునుగూర్చి వాక్రుచ్చుచున్నది. అట్టి యర్హతలుగల వారి కామె బ్రహ్మచర్యదీక్షను, సన్న్యాసదీక్షను నొసంగి యా యా ధర్మముల వారికి బోధించెడిది. భక్తి జ్ఞాన వివేక విరాగములలో నామె వారి కాదర్శముగ నుండెడిది. సన్న్యాసులనిన ఆమె చాల శౌరవమును గనపరచుటయేగాక వారి కితరులచే బ్రణామముల నొసరింప యాదేశించును. ఇట్టి భారమైన గురుబాధ్యతను స్వీకరించి యామె గృహస్థులకు, సన్న్యాసులకుగూడ నాదర్శమై గురుపీఠము నలంకరించి చెలువొందెను. ఇదియే గదా సర్వప్రేమతత్త్వము! ఆమె ప్రేమవాహినిలో లీనమై ఆనందము ననుభవించి యెట్టివాడైనను తప్పక ఆధ్యాత్మిక మార్గమున నభివృద్ధి గాంచవలసినదే. ఆమెయొక్క యపార

ప్రేమప్రవాహము ఎట్టి యడ్డంకులులేని మహాసాగరమై యొప్పారెను.

ఆ ప్రేమ ఒక్కొక్క సమయమున పూర్ణిమనాటిసముద్ర చందమున నుప్పొంగెడిది. అదెట్లన శారదాదేవి ప్రథమమున దక్షిణేశ్వరమున కేగుదెంచినపుడు భావికాలమున సర్వప్రపంచా దర్శమగు భారతీయ ఆధ్యాత్మిక సంస్కృతీ పర్యవసానమగు వేదాంతామృతమును దశదిశల వెదజల్లు శ్రీరామకృష్ణదేవుని బాలశిష్యులెల్లరు తరచు శ్రీ గురుదేవునియొద్ద నుండువాడు. గురుదేవుడును వారిచే గ్రమబద్ధముగ సాధనల జేయించుచు, వారికి రాత్రి 'యుక్తాహార' అను గీతావాక్యమురీతి యుక్తాహార మితాహారముల నిర్ణయించెను. కాని భోజనసమయమున నా బాలురు శ్రీ శారదాదేవి ప్రేమవాత్సల్యములకు గట్టవడి గురుదేవుని సీమము ననుసరింపలేరైరి. దీని గమనించిన శ్రీరామకృష్ణుడు ఒకదినము శారదనుజేరి 'ఆహారమధికమైన తమోగుణము అభివృద్ధిచెందును. తమోగుణాధిక్యతచే నిద్ర యధికమగును. అందుచే వారి ఆధ్యాత్మికాభివృద్ధికి ఆటంకము కలుగును కదా!' యని మెల్లన హెచ్చరింప నామెయు 'ఏమి? నే నిడు భోజనము వారికి బారమాధ్మికముగ నాటంకమగునా? నేను వారి ఆధ్యాత్మికాభివృద్ధినిగూడ ఏక్షించుచుంటినికదా' అని ప్రేమమున సమాధానమొసరిగెను. చూచితిరా! ఆమె ప్రాపంచిక ఆధ్యాత్మిక విషయముల రెంటిని చూడగలదు! ఏమి ఆదేశము వీయని సమాధానము! ఏమి ఆ యథాయహుత్తము!

ఆమె ప్రేమల జూరగొని యా ప్రేమజలధిలో నానందమును బొందినవారే ధన్యజీవులుగదా! ప్రేమ యన స్వార్థదూరమై యుండునది. అట్టి నిర్మల, నిష్కల్మష, నిరవధిక, నిశ్చలప్రేమకు దాసులు కానివారెవరు? అట్టి యతాకిక ప్రేమస్వరూపిణియగుటచేతనే ఆమె కట్టి యపూర్వ గురుస్థానము సంప్రాప్తమై సక్రమరీతి నిర్వహింప బడెను.

‘వచ్చినవారలు చూచిపోదునుమా, అచ్చటనే కూర్చుండియుందురు’ అను చందమున శ్రీశారదాదేవి నాశ్రయించినవారును, ఆమె నొకసారి గాంచినవారును, మరల నామెనుండి సెలవుగైకొను తరుణమున గన్నతల్లిని వీడు బిడ్డల మాడ్కి విలపింతురు. మరియు దల్లిలేనివారు ‘శారదయే మాయమ్మ’ యని యామెనే ప్రేమించెదరు. తనకొర కరుదెంచువారి నామె మిగుల ప్రేమతో నాదరించెడిది. వారు వెడలునప్పుడు వీధివరకు వారి ననుగమించుచు, సాశ్రునయనయై శృష్టికి వారగువడునంతవరకు నిలచి చూచుచుండెడిది. వారికేదైన వ్యాధి కలుగుచో మిగుల యాతురత జెందెడిది. ఇట్టి ప్రేమస్వరూపిణి కావుననే ఎట్టి దుర్మడతను జనువారైనను ఆమెకు దాసులై రాజ్యలెడివారు.

ఒకపర్యాయము జయరామవటినుండి శ్రీ శారదాదేవి దక్షిణేశ్వరమునకు వచ్చుచుండెను. ఆమె తన బంధువులతో గలసి తారకేశ్వరమును జేరుటకై పయనము గావించుచుండ, మార్గమధ్యమున మానవులుజొరరాని యరణ్యమార్గము పడి మైశ్మండుటచే, అప్పటికే సాయంకాలమగుటచేతను, నాశ్రాంత

మూల దొంగలు విరివిగ దిరుగుటచేతను, ద్వరితముగ నాయర
ణ్యమును దాటుటకు అందరును వడిగ నడక సాగించిరి. కాని
శ్రీ శారదాదేవిమాత్రము నడువజాలక వెనుకబడినదై
ముందుబోవువారిని బొమ్మనుచు, దాను వారి దారకేళ్ళ
రమున గలియుదుననియు దెలిపెను. కాన వారు ముందరుగ
మన శారదామాయి యొక్కతెయే వెనుకబడినది. పొద్దు
గుంకి గాఢాంధకారము ప్రబలెను. అందు ఆమె మార్గమును
దడుముకొనుచు, బ్రయాణము సాగించుచుండ, ఆజాను
బాహుడగు నొకవ్యక్తి భుజమున నొక దండమును ధరించి
వెనుక వచ్చుచుండెను. తనకు ముందు ఎవరో యుండుట
గాంచి, యాతడు భీకరస్వరమున 'ఎవరు వా'రని బిగ్గరగ
నయ్యరణ్యప్రాంతమంతయు దద్దరిల్లి బ్రశ్నించెను. అంత మన
శారదయు మెల్లన నాతనిజేరి 'పేమతో' 'నాయనా, నాతో'
నరుదెంచినవారు ముందరుగుటచే నే నొక్కతెనే యగుటచే
మార్గము దెలియకున్నది. నాకు తో'వజూపిన, వారలగులును
కొందును' అని పలుకుచుండ నాతనివెంట నింకొక స్త్రీయు
నట కరుదెంచెను. ఆతని కామ భార్యగ గ్రహించి మన
శారదయు నామెవద్దకు జని 'అమ్మా, నేను నీ కుమార్తె
శారదను. తో'వ నెరుగని స్థితిలో నున్నాను. నాపుణ్యమున
మీ రిరువురు యిట కరుదెంచితిరి' అని కల్లకపటము లెరుగని
మాటల వచింప, వారును ఆ మృదుమధుర వాక్యములకు
లొంగి, ఆమెను దమ వ్రతిగనే భావించి, దగ్గరగల చిన్న
గ్రామమునకు గొంపోయి, నాటిరాత్రి యామెకు ఫలహార
మొనర్చుటకు నొసంగి, మరునాటిదినము ప్రాతఃకాలముననే

ఆమెను వెంటగొంపోయి తారకేశ్వరముననున్న శారద మిత్రబృందమునకు ఒప్పగించి, మన శారదను గొంతదూరము సాగనంపి రాదంపతులు. కన్నుల నీరునిండ 'శారదా, మమ్ములను మరువకు' మని పల్కుచు వారు వీడ్కోలునొసగ శ్రీ శారదయు వారిని వదలజాలక 'మీరు దక్షిణేశ్వరమున కొకసారి వచ్చుచో నానందింతు' నని వారల నాహ్వానించెను. పిదప గొన్ని దినములకు వారల్లే దక్షిణేశ్వరమున కేతెంప శ్రీశారదారామకృష్ణులు వారిని గౌరవించిరి. వారును చాల సంతోషించిరి. ఆ ప్రేమప్రభావమెట్టిదో యోచింపుడు!

వచ్చినవారెట్టి వారైనను మనశారద వారి దుర్గుణముల జూడక బుత్రప్రేమతో నాదరించును. మరియు భోజనమిడక బోనిచ్చెడిదికాదు. శిష్యుల కొరకై భక్తులకొరకై యామె ఫలహారముల జాగ్రత్తపరచెడిది. ఎవ్వ రెట్టి సహింపరాని దుష్కృత్యముల నొనర్చియున్నను, పశ్చాత్తాపముతో వారు మన శారదను బ్రార్థించినచో నామె సంపూర్ణ హృదయముతో నాతప్పుల పైరించి వారిని సక్రమ ఘోషమున బ్రవేశపెట్టును. ఆమె యేనాడును బరుల దోషముల గమనింప కుండుటయేగాక నితరుల నెట్టి నిందా వాక్యముల నైన మనస్సు నొప్పించెడిదిగాదు.

జయరామవటిలో శ్రీశారదాదేవి గృహనిర్మాణమునకు సమీపగ్రామమందలి కొందరు మహమ్మదీయులు గొనిరాబడిరి. వారు ఘోరము పట్టుపురుషుల బెంచు వృత్తియందుండిరి. కాని యది సాగకపోవుటచే వారు చోరవృత్తి నవ

లంబించిరి. శ్రీ శారదాదేవి కీవృత్తాంతమంతయు దెలిసినను వారిని వెడలగొట్టలేదు. ఆమహమ్మదీయులలో నొక డొకదిన మున అరటిపండ్లనుదెచ్చి శ్రీ రామకృష్ణదేవుని కర్పింపగోరుచు మన శారదాదేవి కొసంగెను. అటునున్న కొందరు భక్తులు 'అమ్మా, యతడు దొంగతనమును వృత్తిగా గలిగినవాడు. వాడిడిన ఫలముల నెందులకు నైకొందు రని శ్రీ శారదా మాయిని వారు వారింపబోవ నామె 'వారి మంచిచెడ్డల విషయములు వారి యోగ్యతాయోగ్యతలు నాకు దెలియును లెమ్ము' యని వచించి, ఆఫలముల గురుదేవునకు నివేదించెను. ఆఫలగ్రహణముతో వాని దుర్వృత్తులగూడ నామె స్వీకరించిన దేమో ఎవరికెరుక ! అట్టి మహాత్ముల చైదములు తెలియ రానివిగదా ! వా రేకార్య మొనరించినను అందంతరాధ మిమిడియే యుండును. ఆ విశేషముల గ్రహింప వలయు ననిన 'తత్పశ్యేదగ్యాయా బుద్ధిః సూక్ష్మాయా సూక్ష్మ దర్శిభిః' బ్రహ్మమును వీక్షింపవలెనన్న సూక్ష్మాతిసూక్ష్మ మగు బుద్ధి కావలయును. అటులే మన శారదను గూర్చియు గ్రహించుట ! ఆమె మూర్తిని గాంచుచో బ్రేమయే ఘనీభ వించి భక్తుల ననుగ్రహించు నిచ్చచే నిట్లు లోకమున నవత రించియుండనోపు నను నమ్మకము గల్గును.

ఒక పర్వదినమున, శ్రీశారదాదేవిని యనేకులు దర్శింప వచ్చిరి. వారి నందరిని బ్రేమతో దగ్గర కూర్చుండ బెట్టుకొని యున్నది మన శారదామాయి. అకస్మాత్తుగ నామె మనస్సు యెట్టి ధ్యాన నిమగ్నత నొందెనోగాని 'ఈ జన్మముననే

మీకు ముక్తి ప్రాప్తించునుగాక యని నేను మిమ్ముల నాశీర్వదించుచున్నాను. ఈ జనన మరణములనునవి దుఃఖభూయిష్టములు. కాన వాని బాధ మీకికనుండక భవపాశముల నతీతించి యుండుడు' అని యీ సుఖదుఃఖరూపమగు బ్రపంచమునగల వారి వీక్షించి యామె పలికెను. నాడామెచే నట్లాశీర్వాదమును బొంది జననమరణ దూర్తులై వెలుగొందిన వ్యక్తుల జీవితములు ధన్యముగదా !

అందుచేత మన శారద యొక శిష్యునితో 'నిర్మల ప్రేమయే మనకు గావలసినది. అట్టి ప్రేమమూలముననే యీ శిష్య సమూహమంతయు నభివృద్ధి గాంచుచున్నది. సర్వ బ్రపంచమునకు నేను మాతృదేవి నగుటచే నేనుగాక నా బిడ్డల నింకెవరు ప్రేమింతురు' అని బలుకుట జూడ నామె హృదయకుహరమున నెంత విశ్వమానవ ప్రేమ పొంగి పొరలుచున్నదో ఆధ్యాత్మికాభివృద్ధికై తహతహలాడు నెట్టి వ్యక్తికైనను హృదయము కరిగి నేత్రయుగ్మమున ఆనందాశువులు రాలకమానవు. లోకమున గల సమస్తమానవులచే 'అమ్మా' యని పిలిపించుకొను ఆమాతృమూర్తిని గను గొనుటకై, ఆచల్లని జ్ఞానదీప్తిని బొందుటకై, ఆమె పాదపద్మముల దరి జేరుటకై, కైవల్యపదవి నొందుటకై ఎవ్వడు కాంక్షింపడు? కావున శ్రీ శారదామాయి పూర్వము దక్షిణేశ్వరమున నున్నపు డొకపర్యాయము ఆమె జననియగు శ్యామసుందరి శారదకు బిడ్డలులేరని వగచెను. దానిగాంచి మన రామకృష్ణుడు 'అమ్మా'యను వేలకొలది పుత్ర పుత్రికలు ఆమెకు గలుగగలరు' అని సమాధాన మొసంగెను. ఇట్లు

యాధ్యాత్మిక పథావలంబులై ప్రపంచము నుద్ధరించిన శ్రీశారదా సంతానముకంటె సధికు లెవ్వరుగలరు ? ఒకరిద్దరికి మాత్రమే దల్లిగాక సర్వప్రపంచమునకు శాశ్వత బ్రహ్మజ్ఞాన భిక్ష నొసంగి తల్లియై తనరినది మన శారదామాయి. అందు చేతనే 'Holy Mother' పవిత్రమాత యని నేటికిని మన మెల్ల రము ఆమెను బిలుచుచున్నాము. వర్తమానముననేగాక నీ ప్రపంచ మున్నంతకాలము ఆమెను దలంచుచు జేయెత్తి మ్రొక్కుచు, నామె నాదర్శముగ గొని, అజ్ఞానాంధమును బాసి, జ్ఞానజ్యోతిని వెలిగించి, లోకపూజ్యులు కావలసిన వారెందరో మనమూహింప జాలముగదా! ఇట్టి పుత్రుల బడయుట అందరికి సాధ్యమా! భక్తిజ్ఞాన వివేకముల సద్ధింపగనే యొసంగుచు, వారి దోషములబాటింపక మంచినే గ్రహించుట ఎల్లరకు సాధ్యమా? మరియు సర్వమునకు శాంతి సందేశముల వెదజల్లు తమ నిష్కాపట్యమును వెలువరించుట వీరికిగాక నేరికి దరము?

ఇట్లు, తన సాన్నిధ్యమున కరుదెంచిన వ్యక్తులచే బ్రేమింపబడుటయేగాక, బూర్వము మున్నెన్నడును జూడని వారి నైనను తన సన్నిధికి రప్పించుకొను యాత్మశక్తియు మన శారదయం దంతర్గతమై యొప్పెను. దేహ ధన బుద్ధిబలముల కంటె సర్వశక్తిగల 'అతతీ వ్యాప్నోతీతి ఆత్మా' అనురీతి సర్వ వ్యాప్తమైన యాత్మశక్తిగల వారెట్టి సంకల్పమును జేసినను, అది జరిగి తీరును. ఆయాత్మశక్తి లభ్యము కావలెననిన శ్రీశారదాదేవి పలుమా రుపదేశించు పవిత్రతను సంపాదించవలయును. పరమపవిత్రకు బట్టుకొమ్మయగు నామె క సాధ్య

మేమున్నది! అందుచేతనే యామె తన శక్తిత్వమునుగూడ గొన్ని సమయముల వ్యక్తమొనరించుట గాననయ్యెడిని.

పంగదేశమున సుప్రసిద్ధ నాటకరచయితయు, గొప్ప వక్తయు, శ్రీ రామకృష్ణుని శిష్యుడును అగు గిరీశచంద్ర ఘోష శ్రీగురుదేవుని సన్నిధానమున జేరక బూర్వము కలకత్తలో దన పందొమ్మిదవ వత్సరప్రాయమున దారుణమైన వ్యాధికి గురియయ్యెను. వైద్యులుగూడ దమ యశక్తతను వెలిబుచ్చిరి. అట్టి విషమ దినముల నొక రాత్రి యాతనికి స్వప్నమున నొక కాంతికంఠకము గోచరించి, క్రమముగ నది విశ్వవ్యాప్తమై యందుండి యొక దేవతామూర్తి యాతని దరిజేరి, యాతని బాధను గాంచి, గిరీశుని వదనమున నేదియో నొక ప్రసాదము నునిచి యంతర్హితమయ్యెను. నాటినుండి యతడు క్రమముగ నారోగ్యము బొందెను. కాని తనకు స్వప్నమున గనుపించిన మూర్తి యెవరా యని మనమున భావించుచునే యుండెను. ఒక్కొక్క పర్యాయము తన పసి తనముననే దివి కేగిన జననియే పుత్రప్రేమచే నట్లు వ్యక్తమేమో యనియు నతడు తలంచెను. కొంతకాలమునకు శ్రీరామకృష్ణుని సన్నిధానమునకేగి, అతని ననుసరించి, ముఖ్యశిష్యుడై గిరీశుడు జీవితమును సాంఘిక మొనరించుకొనెను. శ్రీరామకృష్ణదేవుని నిర్యాణానంతరము గురుదేవుని శిష్యుడైన నిరంజనానందునితో నొకసారి జయరామవటికి శ్రీశారదాదేవి దర్శింప నితడు ఏగెను. గిరీశచంద్రుడు శ్రీశారదను దర్శించుట యిదియే ప్రథమము. గృహములోనికేగి యందాసీనయైయున్న మన శారదను పీఠించి, ప్రణామమాచరించి, నిర్నిమేషుడై యాశ్చర్య

చకిత్తుడై వెలుపలి కేకెంచి, తీవ్రయోచనా నిమగ్నుడై యుండెను. దాని గమనించి నిరంజనానందుడు ప్రశ్నింప 'నిరంజన్! గిరీశుని పందొమ్మిదవయేట నోచరించినది మీరేనా? యని యమ్మను అడిగిర' మ్మని గిరీశుడు అతని గోరగ్గ, నాతడు లోనికిరిగి మన శారదను బృచ్చ సేయ 'అవును, నేనే' యని నేటికైనను తన బిడ్డ తనను గుర్తించెనుగదా యని యానందాంబుధి నోలలాడుచున్నదో యనునట్లు మందహాస వదనారవిందయై మెల్లగ నామె సమాధాన మొసంగెను. నాటినుండి శ్రీ శారదాదేవి యనిన గిరీశున కపరిమిత పూజ్యభావము ఏర్పడెను. మరియు నాత డానందమున 'నిరంజనుని అనుగ్రహముచే నేను మా యమ్మను గుర్తెరింగితి' నని పలుమారా విషయమును దలంచుకొని యానందబాష్పముల విడుచును. అపుడపుడు కసిరికొట్టు తల్లిని గనుగొనిన వెంటనే యానందింతుమే! ఇక మన జీవిత నౌకకే చుక్కానియై, దుఃఖసంద్రమును దాటించి, భవపాశ విముక్తికి హేతుభూతమగు జగజ్జననియగు శారదను వీక్షించి సంతసింపక నింక నేరిని గాంచి యానందించుట !

అట్టి పాపుల బలితుల నెందరినో తన అవ్యాజాను రాగముల దరిజేర్చి, వార కల్మషక్షాశనము గావించిన పతిత పావనరూపిణి మన శారద. అందువలననే 'గంగా పాపం. శశీ తాపం దైన్యం కల్పతరుస్తథా! పాపం తాపం చ దైన్యం చ హంతి నజ్జనదర్శనం! గంగ పాపమును, చంద్రుడు తాపమును, కల్పతరువు దీనత్వమును మాత్రమే దొలగింప నర్హుడై ధర్మము పై త్రయమును నివారించుననిగదా శాస్త్రాదేశము!

‘సత్సంగత్వే నిస్సంగత్వం నిస్సంగత్వే నిర్మోహత్వం । నిర్మోహత్వే నిశ్చలతత్త్వం నిశ్చలతత్త్వే జీవన్ముక్తిః ॥’ సత్సంగమున సంగరాహిత్యమును, దానిచే నిర్మోహత్వమును, దానిచే నిశ్చలతత్త్వమును, అద్దానిచే జీవన్ముక్తియనియు శంకరుడు సత్సంగత్వ మెట్లు ముక్తిదాయకమో బోధించియున్నాడు. ఇట్లే ‘జాడ్యం ధియో హరతి.....’ సత్సంగతి బుద్ధిజాడ్యమును దొలగద్రోయును. వాక్కునకు సత్యమును బ్రసాదించును అని వివరించుచు, శ్లోక నాల్గవపాదమున ‘సత్సంగతిః కథయ కిం న కరోతి ?’ సత్సంగత్వమేమి చేయజాలదో వచింపుము అని దాని ఫలితములగూర్చి భర్తృహరి మనలనే ప్రశ్నించెను. ఆ మహాత్ముల సాంగత్యమాధుర్యమును అనుభవించినవారదృష్టవంతులు గదా! అది లభ్యము కావలయుననిన బూర్వజన్మ సుకృతము గావలయును.

ఈ విధముగ మరియొక స్తోమటనముగూడ జరిగెను. లాహోరు పట్టణమున నొక రైల్వేయుద్యోగి యొకనాడు తన ఆఫీసులో వ్రాసికొనుచుండ, నాతని బల్లమీద రక్తవర్ణపుటంచు వస్త్రమును, పాదములును గోచరించెను. కవాటములు యథారీతి నున్నను, లోనికెవరు ఎట్లు బ్రవేశించిరో యనియు, వారెట్లు బల్లపై కెక్కిరో యనియు నతడు దలంచుచు, వంచియున్న శిరస్సును పైకి ఎత్తెను. ఆతనికి భువనభ్రంతరాశములునిండ నొక యమానుష శక్తిస్వరూపము గన్పడెను. ఎట కంతమో తెలియలే దామూర్తి. వెంటనే యాత డున్నత్తుడై ఆఫీసు వదలి పరుగెత్తి పోయెను. ఎటకు ? ఎవరికొరకు? ఏమో! ఎవరికి దెలియును! అతనికిగూడ దెలియ

దేమో! అట్లు అనేక గ్రామముల దేశముల వెర్రివోల దిరుగుచు, లోకము అతని బిచ్చివానిగ జూచుచుండ, బిల్లలచే నూరూర దరుమబడుచు, ఒక్కొక్కతడవు వారిచే దెబ్బలగూడ ననుభవించుచు, అయినను వారి దూషింపక నగుచు, దేశముల దిరిగి, యొకనాటి మధ్యాహ్నమునకు నతనికి దెలియకుండకయే, జయరామవతి కరుదెంచెను. పిల్లలు యీ పిచ్చివాని గాంచి రాళ్ళు రువ్వుచు, నాతడు బాధసెంద దిలకించి నవ్వుచు వెంటాడిరి. అవును, 'పిల్లలయాట కప్పలకు జేటులగు' అనునట్లు, వీరియాటలు ఆతనికి బాధను గల్గించును గాని యీ బాలుర కేమి బాధ? ఇట్లాతడు పిల్లలు వెంటాడ, నొక గృహ ప్రాంగణమున బ్రవేశించెను. ఆ గృహమే ఐవిత్ర మాతృదేవియగు మన శారద నివాసస్థానము. ఆమె కవుడు అస్వస్థతగ నుండుటచే శ్రీ శారదానందస్వామి కలకత్తనుండి వచ్చియుండి, యీమె విశ్రాంతికి దగు నేర్పాటుల గావించెను. గదియందు శ్రీ శారదాదేవి విశ్రాంతిగైకొనుచుండ నెవ్వరు ఆటంకపరుప వీలుగాకుండ గట్టుదిట్టముల శ్రీ శారదానందుడు గావించెను. అట్టి సమయమున నీ పిచ్చివాడు వచ్చుటయు, వెంట బాలకనమూహ మేతెంచి గోల సేయుచుండుటయు నాతడు చూచి, మెల్లగ నటకేగి, గోల సేయవలదనియు, వెళ్ళుడనియు వారి నాజ్ఞాపించుచుండెను. ఈ యలజడిని విని శ్రీ శారదాదేవి తలుపుల దెరచెను. ఆ శబ్దమునకు పిచ్చివా డాదెసకు జూడ, మన తల్లి శారద అతని లోనికిరమ్మని సంజ్ఞజేసెను. వెంటనే పిచ్చివాడును మారుబలుకక లోనికికేగెను. అంత శారదామాయి మధల కవాట

మును బంధించి, పదినిముసములతర్వాత నతని బయటికి బంపెను. అంత నావెరివా డానందమున బర్వెత్తుచు, 'నెట్ట కేలకు గనుగొంటి' నని బల్కుచు, వెడలిపోయెను. అతని వెంట నాశ్చర్యచకితుడైన శారదాసందుడును అరిగి, అతని వలన సర్వమును గ్రహించి ఆమె కరుణకు నానందించెను. అట్లు ఏ కొలది శిష్యులకో నామె శక్తిత్వమును వ్యక్తమొనరించి వారిని దరింపజేసెను. వారి ధైర్యసైర్యత్యాగముల బరీక్షించియే యామె తన స్వరూపమును జూపుచుండెడిది.

ఉ ప దే శా మృ త ము

ఏవ్యక్తి త్రికరణశుద్ధి కలిగియుండునో, విరాగసంపన్నుడగునో, మనోహృదయముల సమైక్యతను గాంచునో, సాధనామగ్నుడగునో, జ్ఞానాధిక్యతచే బ్రేమ ఘనీభవించునో అట్టి వ్యక్తి సాధక, భక్తకోటికి వివరించు వాక్యములే ఉపదేశములై యొప్పునుగాని, ఆచరణ విహీనులై, 'వాచా విరక్తాః క్రియయా అనురక్తాః' అను చందము వాచా విరక్తులవలెనుండి క్రియలచే ననురక్తులై నవారి వాక్యము లుపదేశము లనజెల్లునా? 'పరోపదేశ వేశాయాం సర్వే వ్యాస పరాశరాః' పరుల కుపదేశించు సమయముల నెల్లరును వ్యాసపరాశరులు కావచ్చును గాని ఆపలుకులు తమ అనుష్ఠానమున లేనిచో నిక ఆ బోధలచే బ్రయోజనమేమి? పవిత్ర వ్యక్తియగుచో నాయుపదేశ సంచయ మాచంద్రతారార్కముగా వెలుగొంది, ముముక్షుజనుల

హృదయమునజొచ్చి వారికి శాంత్యానందముల బ్రసాదించును. అందుచేత 'పవిత్రం చరితం యస్యాః పవిత్రం జీవనం తథా | పవిత్రతా స్వరూపిణ్యై తస్యై దేవ్యై నమోనమః ||' ఎవరి చరిత్ర అనగా పరులకు దెలిసిన బాహ్యచరితము పవిత్రమో, ఎవరి జీవనము అనగా దనకు దెలిసిన దంతయు బవిత్రమో, మరియు నెవరి స్వరూపము అనగా నితరులకు గాని తనకుగాని దెలియనిదిగూడ బవిత్రమో అట్టి పవిత్రతాస్వరూపిణియగు శారదా దేవికి నమస్కారము అని శ్రీ అభేదానందస్వామిచే గీర్తింపబడి, పవిత్రత కాటపట్టగు మన శారదామాయి తా నాచరించి అనుభవ పూర్వకముగా నుడివిన వాక్యసంచయముగాన నా యుపదేశతతి బహుముఖముల సాధకుల హృదయ సంక్షోభముల నరికట్టు శక్తియుక్తములై యున్నవనుటయం దెట్టి సందియమునులేదు. తాను తరించిగదా ప్రపంచ తారణోపాయమును దెల్పుట. 'స్వయం తరితు మక్షమం కథ మసౌ పరాస్తారయేత్ ?' తన్ను తాను తరింపజేసికొనలేని అసమర్థుడు పరుల నెట్లు తరింపజేయు ననునట్లు ఆమె శిష్యులకు జెప్పి చేయించుటయే గాక దా నాచరించియే జూపెడిది. అనగా నామె జీవితమునే ఆదర్శముగ మనము జూడగలము. ఆమె యుపదేశవాక్యములుగూడ కేవలము గృహస్థులకును, కేవలము సన్న్యాసులకును, కేవలము స్త్రీలకును, పురుషులకును మాత్రమేగాక అవి అందరికి నన్వయించును. సర్వసమత్వము జాటు వారలకట్టి పక్షపాతబుద్ధి యుండదుగదా ! ఆ యుపదేశములన్ననో అతి మృదు మధురములై యలరారుచుండును. మహాసంద్రమున ముత్యములు రత్నములు వెలయుచుండమున

శ్రీ శారదాదేవియొక్క సరళ గంభీర వాక్కుధానాగరమునందు అంతర్గతములై ఆమె యుపదేశవాక్యములు వజ్ర వైడూర్యములకంటె నమూల్యములై యొప్పారును. వాని మన జీవితమున ననుష్ఠించినచో ధన్యులము గదా! కాన గొన్ని యుపదేశ వాక్యముల నిట నుదాహరింతును.

‘ఆసన ప్రాణాయామాభ్యాసముచే సిద్ధులు కలుగును. కాని సిద్ధులు మానవుని అపవిత్రమార్గమునకు గొనిపోవును.’ సాధకుని చిత్తమున కేకాగ్రత ప్రాప్తించుకొలది అనేక శక్తులును అలవడుచుండును. ఆశక్తుల బ్రాపంచికముగ నుపయోగించుచో సామాన్యులు వానిచే నాకర్షింపబడి అతని జేరుదురు. ఆ సిద్ధుల శక్తియు రానురాను ఆకర్షణదూరమై ఆవ్యక్తి సామాన్యుడే యగును. అనగా భగవదభిముఖ మగుచున్న నా మనస్సు ప్రపంచాభిముఖమగుటచే నాతని బతితునిగా జేయునుగాని భగవద్దర్శనాదుల బ్రాపిలజేయదు. శ్రీ రామకృష్ణుడొక పర్యాయము నరేంద్రుని (శ్రీ) వివేకానందుని బాల్య నామము) బరీక్షించుటకో యనునట్లు ‘నరేన్! నీకు గొన్ని శక్తులు కావలయునా?’ అని ప్రశ్నించెను. ‘అవి ఎట్టి శక్తులు? వానిచే భగవత్సాక్షాత్కారము లభ్యమైనచో స్వీకరింతును. లేనిచో అవి నాకేల?’ అని ఆ బాలుడు సమాధాన మొసంగ గురుదేవుని హృదయము కడుంగడు ఉప్పొంగెను. ఎందులకు? అట్టి శక్తుల నిస్సారముగా ద్రోసినందులకు. అట్టి సిద్ధుల నతీతించి పోవువానికే బ్రహ్మానంద రసాస్వాదనము.

‘భార్యాభర్తలు ఆధ్యాత్మిక సాధనలయం దేకాభిప్రాయము గలవారైయున్నచో సక్రమాభివృద్ధి వారికి ద్వరితగతి

గల్గును.' అవును, రథమునకుగాని, శకటమునకుగాని, బూన్చిన గుర్రములు ఒకేరీతి బరువిడిసిన గమ్యమును శీఘ్రముగ జేరగలవు గాని, వానిలో నెదియేని వెనుకకు నడచిన బ్రయోజనము గలదా? అట్లే యీ సంసారశకటమునకు బూన్పబడిన భార్యా భర్తలు ఏకాభిప్రాయమున సక్రమ సాధనావిధానముల నాచరించిన ముక్తి సత్వరముగ బడయగలరు.

‘ఈ యైహిక వస్తువాహనాదికమంతయు మాయతో గూడినది. అందుచే నీ బంధములనుండి విడివడిననే కైవల్య ప్రాప్తి. ఈ బంధముల దెగఁగోసినగాని సంసారసంద్రపు టావలిదరిని జేరజాలవు.’ ‘కర్మత్వాద్యహంకార సంకల్పో బంధః’ కర్మత్వాది అహంకార సంకల్పమే బంధముగ నితా లంబోపనిషత్తును, ‘మమేతి బధ్యతే జంతుః’ ఆ మమకాతాదు లచే జీవి బంధింపబడుచున్నదని మహోపనిషత్తును వాకొని యున్నవి. మరియు వివేకానందుడును ‘రాగద్వేషములును గూడ బంధనముల’ అని ఉద్బోధించియున్నాడు. అట్టి అహంకార మమకార త్యాగముచేతనేగదా ముక్తి సాధ్యము. అదియేగదా సర్వోపనిచ్చాస్త్రార్థ సారము. త్యాగమువలన మాత్రమే శాంతియనియుగూడ ‘త్యాగాచ్చాంతి ధనంతరం’ అని గీతావాక్యము గదా.

‘ఇరువురు బిడ్డల గనిన బిమ్మట భార్యాభర్తలు తమ వాంఛల ద్యజించి సోదరీ సోదరులవలె జీవింపవలయు’ నని శ్రీరామకృష్ణులు బోధించెడివారు. ఆత్మగ్రహము అత్యంతావసరము. అదిలేనిచో భగవత్సాక్షాత్కారప్రాప్తి భూతము. అందుచేతనే ‘యదా సంహరతే చామం కూర్మోగాసేవ

సర్వశః ఇంద్రియాణీంద్రియాధేభ్యస్తస్య ప్రజ్ఞా ప్రతిష్ఠితా॥
 కూర్మ మెట్లు తన యవయవముల లో నిముడ్చుకొనునో
 అట్లే యెవడు ఇంద్రియముల విషయములనుండి మరల్చునో
 అనగా గ్రహించునో, ఇంద్రియజయము గాంచునో వానిప్రజ్ఞ
 స్థిరమైనదని గీతాకారుడగు శ్రీ కృష్ణభగవానుడు వక్కా
 ణింపియున్నాడు.

‘ప్రపంచవిషయములయం దెంత విముఖతగలుగునో
 యంతకు మించు మనశ్శాంతి లభ్యమగును.’ ప్రకృతి పాంచ
 భౌతిక మగుటచేతను ‘పరాంచిఖాని వ్యతృణత్ స్వయంభూ
 స్తస్మాత్ పరాస్పశ్యతి నాంతరాత్మన్’ ఇంద్రియముల నా
 జతుర్ముఖుడు బాహ్యముఖములుగ సృజించుటచే నవి బాహ్య
 మునే గాంచు నను కఠోపనిష ద్వచనసరణి నీ యింద్రియ
 ములును బాంచభౌతికమగు బ్రపంచము దెన బద్ధిడి విషయముల
 ముంప జూచును. అట్లు ఆ యింద్రియానుగత జీవులు దుఃఖో
 దధి యగు సంసారమున మ్రగ్గుచు బాధల ననుభవించుదురు. కావు
 ననే బాహ్యప్రపంచ విషయాసక్తిపరులకు మోక్షము దూర
 మనియు, అద్దాని ద్యజించుమనియు శాస్త్రాదేశము. ‘న శబ్ద
 శాస్త్రాభిరతస్య మోక్షో న చైవరమ్యావనధ ప్రయత్నః న భోజ
 నాచ్ఛాదన తత్పరస్య న లోక చిత్తగ్రహణే రతస్య॥’ శాస్త్ర
 శబ్దముల రత్నమైన వానికిని, రమ్యప్రదేశముల వసించు కాంక్ష
 గతిగనవానికిని, భోజన వస్త్రాదుల బుద్ధి గలవానికిని, లోకుల
 చిత్తగ్రహణాసక్తునకుగాని మోక్ష ములభ్యమనియే మన శాస్త్ర
 వచనములు. అందుచే బై విషయ విముఖతచే సంతోకరణమున
 మార్పు జనించిన శాంతి సిద్ధించును. కావుననే శ్రీ వివేకా

నందుడు శాంతికాముకుడైనచో 'బ్రహ్మచరిత్రముల దృష్టిని, ఆధ్యాత్మికవిషయముల నసంతృప్తిని గల్గియుండు'డని యెల్లెత్తి చాటియున్నాడు. మనశాస్త్రములును 'సంగం త్యక్త్వా సుఖం ప్రజేత్' సంబంధము విడిచి సుఖమును బొందవలయునని వాఁగొనుచున్నవి. మరియు శ్రీకృష్ణపరమాత్మ గీతలోగూడ 'విహాయ కామాన్ యస్సర్వాన్ పుమాంశ్చరతి నిస్పృహః | నిర్మమో నిరహంకారః స శాంతి మధిగచ్ఛతి |' ప్రపంచముపై గోర్కుల బోనాడి, నిస్పృహుడై మమకారాహంకారదూరుడైనచో శాంతి బడయుననియే గదా నొక్కి వక్కాణించెను !

'మనస్సున కొక్క క్షణమైనను విశ్రాంతి నొసంగరాదు. ఇచ్చితివా యది యనేక దురాలోచనలజేయును. కాన దానిచే నెప్పుడును నెద్దియేని పనిని జేయించుచుండవలెను. ఇట్లు జేయగా విరాగము గలుగును. మనస్సు మదగజము వంటిది. కాన దాని నెల్లప్పుడును వివేకముతో గనిపెట్టుచుండవలెను. సర్వము మనస్సుపై ననే యాధారముగదా !' అవును, 'మన ఏవ మనుష్యాణాం కారణం బంధ మోక్షయోః' చిత్తమేగదా సర్వాసర్థములకును, మోక్షమునకును గారణమగుచున్నది. కావ మనస్సు శుద్ధాశుద్ధ రూపమున ద్వివిధమనియు 'అశుద్ధం కామసంకల్పం శుద్ధం కామ వివర్జితం' కామసంకల్ప యుక్త మశుద్ధమనియు, కామదూరమైనది శుద్ధ చిత్తమనియు, 'చిత్తే చలతి సంసారో నిశ్చలం మోక్ష ఉచ్యతే' కామ సంకలితమై చంచలించునపుడు సంసారమనియు, కామ వివర్జితమై నిశ్చలముగ నుండునపుడు, కైవల్యమనియు గదా శ్రుతు లుద్ఘోషించుట !

‘హృదయ వైర్మల్యముననే భగవానుడు సాధ్యము. అట్టి హృదయముననే భక్తి నెలకొనును. నిష్కవట భక్తిచే సర్వము సాధ్యము. అట్టివారు భగవంతునికి మిక్కిలి యిష్టులు.’ భగవత్సాక్షాత్కారము నొంద బ్రాపంచిక మాయను వర్జించి ‘విద్వాన్ చరతి బాలవత్’ అనురీతి అమాయకులై నిష్కవటులై జరింపవలయునని గదా శాస్త్రాదేశము.

‘వాదములు చేయుట తగదు. వాదముచే బ్రహ్మము సాధ్యమా? తర్కముచే భగవదనుభూతిని బొందుట స్వప్నము వంటిది.’ అందుచేతనే గదా ‘నైషా తర్కేణ మతిరాపనేయా’ బ్రహ్మము తర్కముచే నూహింపబడదు అని శ్రుతుల యాదేశము. అంతియగాక ‘అచింత్యాః ఖలు యే భావాః న తాం స్తర్కేణ యోజయేత్’ విచారణజేయుట కసాధ్య మగు భావముల దర్కముచే దీర్ఘానింపరాదు అనునట్లు సర్వ లక్షణదూరమును అతీతమును అగు బ్రహ్మవిషయమును దర్శించుట వెర్రి యగునుగదా!

‘ఆధ్యాత్మికబోధ అందరికి జేయుటకు వీలులేదు. ప్రథమమున అర్హత యుండవలెను. అర్హతయున్నప్పుడే బోధ కర్తులు.’ అర్హత యననేమి? అధికారి యననేమి? ధనమున్న నధికారియా? విద్యాభ్యాసముచే సర్హత యరుదెంచునా? మన శాస్త్రములు కాని, విరాగసంపన్నులగు మహాత్ములు కాని యధికారి నిర్ణయముసేయక ఆధ్యాత్మికబోధను గావించుటలేదు. అందుచేత శ్రీ శంకరభగవత్పాదులు ‘అథాతో బ్రహ్మజిజ్ఞాసా’

అను బ్రహ్మసూత్ర గ్రంథస్థమగు ప్రథమాధ్యాయ, ప్రథమ పాద, ప్రథమాధికరణ, ప్రథమ సూత్రమునకు బ్రథమమున 'అథ' శబ్ద నిర్వచన మొనరించుచు, నిత్యానిత్యవస్తు వివేకము, ఇహోముత్ర ఫలభోగవిరాగము, శమాదిషట్కృత్యసంపత్తి, ముముక్షుత్వము నాబడు సాధన చతుష్టయోనంతరము బ్రహ్మజిజ్ఞాస నలుపవలయునని దృఢముగ నధికారి నిర్వచనము గావించెను. కావుననే, 'శిష్యు డహ్నుడైనచో యుపదేశింపుము. అనధికారి కుపదేశించినచో రారవాది నరకముల ద్రోయబడుదువు నుమా' అని గురువునకు శాస్త్ర మాదేశించుచున్నది. సర్వము అర్హతపైన ఆధారముగదా !

'సాధనలచే గర్వబంధముల ఛేదింప వచ్చును. జప ధ్యానములు చాల ముఖ్యము. క్రమముతప్పక వానిని నీకు ముతో నాచరింపవలెను. వీనిచే నిర్దియసిగ్రహము సాధ్యము.' తీవ్రసాధనచే భగవంతుడు శీఘ్రగోచరము. లోకమునగల సర్వధనములు సళించునుగాని సాధనైశ్వర్యమో మనల శాశ్వత మగు నిర్మాణపదవి నధిష్ఠింప జేయును.

'చలువ చేయబడిన వస్త్రమువంటివాడు సస్పృశి. నల్లనీవస్త్రము వరితివాడు గృహస్థుడు. తెల్లనివస్త్రముపై చిన్న మచ్చగూడ బ్రస్ఫుటముగ గోచరించు విధానమున సస్పృశి జీవితమునగల లవలేశ కళంకమైనను సత్యంత విదితమై యుండును. కావున నీ కామకాంచన సహిత ప్రపంచమున వారు కడుజాగ్రత్తతో వెలగవలెను. త్యాగ శాంతము లాత్మసత్వగుణములై యుండవలెను. అట్లు సర్వలక్ష్మ్యగుణైశ్చ

వాడు ప్రత్యక్షుడై వస్వరూపులు.' త్యాగముచేతనేగదా లోక పూజ్యత! త్యాగమున్నగాని ఆనందము లేదు. కావున త్యాగరాజు రామభక్తి తన్మయత్వమున 'శాంతములేక సౌఖ్యము లేదు' అని కీర్తించుట వ్యక్తము.

'మానవునకు ఆశ యున్నంతకాలము యీజననమరణ పరంపరల బొందవలసినదే. ఆశవలననే శరీర పతనానంత రము మరల శరీరమును బొందును. ఆశాదూరులే జన్మ రహితులు. అట్టివారు కోటిలో నేయొక్కరో యుందురు.' ఆశయే సర్వానర్థములకు మూలము. సర్వప్రపంచము 'ఆశయా బద్ధతే లోకే' ఆశచే బట్టువడి యున్నది. మరియు 'తృష్ణా న జీర్ణా వయమేవ జీర్ణా' మనము నశించుచున్నను, యీ తృష్ణ నశింపదు. అందుచేతనే 'తృష్ణాం ఛింది' కోర్కెల ఛేదింపుము అని భర్తృహరి వచనము. కామనాశమేగదా ముక్తి దాయకము!

మానవజన్మము దుఃఖభూయిష్టము. భగవద్దర్శనమే సుఖము. భగవత్సాక్షాత్కారమే మానవ జీవిత గమ్యము.' కాన 'మానుషత్వం ముముక్షుత్వం సద్గుణ సమాశ్రయః' మానుషత్వము, మోక్షేచ్ఛ, సద్గుణపు లభించినగాని భగవత్సాక్షి దుర్లభమని ఆర్యోక్తి.

'క్షేవల పాండిత్యముచే శ్రద్ధాభక్తు లలవడునా? మితి మీరిన చదువుచే జిత్రము కలవరమొందును. కాన శ్రీరామ కృష్ణుడు 'భగవానుడు నిత్యమనియు, బ్రపంచ మనిత్యమనియు శాస్త్రములచే గ్రహింపవలయును' అని అంతమాత్రమే ఆ

గ్రంథముల ప్రాముఖ్యతను వివరించెను.' అందుచేత వివేకానందుడు 'గ్రంథముల గుళ్ళ పెదకిన గలదె ఫలము' అని హెచ్చరిక జేసెను. మరియు గేవల పాండిత్య ప్రధానులగుర్చి శాస్త్రము 'యే చ శుష్కాధ్యయనానక్తాః యే చ శాస్త్ర విచింతకాః| సర్వే వ్యసనినో మూఢాః...' శుష్కాధ్యయనానక్తులును, శాస్త్రచింతనము జేయువారలును వ్యసనముగల మూఢులని పేర్కొనినది. సాధనలేని గ్రంథజ్ఞానముచే సంశయములును, వానిచే నేదియు నిశ్చయమును బొందలేక అట్లే ఉండునుగాని శాంతిని సాధింపజాలడు. ఎవడు గ్రంథజ్ఞానము నవగతము జేసికొని దాని నాచరించునో వాడు జగద్వంద్యుడు, పండితవర్ణియు. 'యః క్రియవాన్ స పండితః' అని గదానూక్తి.

'జీవితము మూడుదినముల ముచ్చట. నేడున్న మానవ శరీరము రేపు ఉండదుగదా! జీవించినంతకాలము తాపత్రయమే యగుచున్నది' యని మనసా విచారించినచో వైరాగ్య ముదయించును.' 'జాయతేతి గచ్ఛతీతి జగత్' పుట్టుచు బోవుటచే జగత్తు అని నిర్వచింపబడిన ప్రపంచము అనిత్యమగుచున్నది. 'దహ్యతీతి జేహః' అను చందము యీ శరీరమును దహింపబడుచు నశ్వరమగుచున్నది. కాననే 'మహతా పుణ్యవణ్యేన క్షీతోఽయం కాయ నౌ స్త్వయా| పారం దుఃఖోదధే గ్గంతుం త్వర యావన్న భిద్యతే||' గొప్ప పుణ్యమను ధనముచే నీ దేహమను నాక నీచే గొనబడినది. అది నశింపక పూర్వమే దుఃఖసంద్రపు టావలిదరికి బోవుటకు ద్వరపడుము అని యీ శరీర క్షణికత్వమునుగూర్చి శాస్త్రము

బోధించుచున్నది. లంగరువేసిన పడవయం దాసీన్నడై చుక్కాని వేయుచున్నను ఆ నౌక ఎట్లు ప్రయాణమొనర్చక యథాస్థానమున నుండునో అట్లే తాపత్రయములనెడల లంగరు దించిన యీ దేహమను పడవను సాధన యను చుక్కానిచే నడువ యత్నించి, విఫలుడై మానవుడు యథారీతిగ నివసించు చున్నాడు. లంగరును దొలగించినగదా నావ ఏగుటయు, గమ్యమును బొందుటయు జరుగును. వైరాగ్యోదయమే లంగరు వైదొలగుట యని అర్థము. ఆ వైరాగ్యముచేతనే మోక్ష మను గమ్యమును జేరుట, ఆనందించుట, ఆనంద ప్రదాత యగుట. యథార్థ వైరాగ్యమగుచో తత్ఫలితము తప్పక గోచరమగును.

‘జప తపములు, పూజలు, తీర్థయాత్రలు మొదలైన వానిని బసితనముననే గావింపవలయును. వార్ధక్యమున జప సత్వములుడుగ, శక్తి సామర్థ్యములు వైదొలగ, మనోచార్మ ల్యము ప్రాప్తింప నిక జేయగల్గున దేమి? చిన్ననాటినుండియు మనస్సును భగవంతుని దెస ద్రిప్పట యుత్తమము. బాల్యమే భగవచ్చింతనకు సరియగు కాలము.’ ‘కొమారే ఆచరేత్ ప్రాజ్ఞః’ ప్రాజ్ఞుడు కొమారమునందే ఆచరించు సననట్లు బాల్యమునుండియే యత్నము చేయుచో దేనినైన సాధింప వీలగును. వైరాగ్యము జనింప గురుసన్నిధిజేరి, విద్యాభ్యాస మొనరించి, సాటిలేని పాండిత్యమును సంపాదించి, యత్యా శ్రమ స్వీకరణము గావించి, భాష్యత్రయమును రచించి, అనేక గ్రంథముల లిఖించి, దేశమెల్లడల బర్యటించి, తన కీర్తి చండ్రుకలు నల్లడల వ్యాపింప సర్వాధ్యాత్మిక సన్నాహ సార్వ

భామునిగా విలసిల్లిన శంకరుడు పసితనమున గదా గృవ
త్యాగము జేసినది! తండ్రి యంకతలమున నాసీనుడగుటకు
సన్నద్ధుడగు బాలకుని బినతల్లి ఛీత్కారముసేయ, దాని నివి
త్తముగా గొని, అరణ్యముల జేరి, ఉగ్రతపము గావించి
విష్ణు సాక్షాత్కారము నొంది, ధ్రువతారయై వెలుగొంది;
ధ్రువబాలకుడు బాలుడే గదా! అట్లే జనకుని విరోధియగు
పాపహరి శ్రీ మహావిష్ణువును 'పాసీయంబులు ద్రావుచున్
గుడుచుచున్' అనువిధాన సర్వదా భజింపుచు, దండ్రి కఠి
గించిన బాధల క్షమతో భరించి, భక్తిని వీడజాలక 'హం
మయము విశ్వమంతయు' అని దృఢముగా బల్కి, స్తంభమున
శ్రీహరిని నృసింహశక్తిగా నావిర్భవింపజేసిన భక్తాగ్రేసరుడు,
నారాయణధ్యాన మనస్కుడగు బ్రహ్మాదుడు బాలుడే గదా!
అందువలన 'బాలకులు గారె తొల్లిటి భాగవతులు' అని నచింప
బడినది. దేనినైనను శైశవముననే సాధింప వలయునుగాని
సర్వవిధముల క్షీణత్వము కలుగుచుండు ముదిమిలో సాధిం
చుట అసాధ్యమే. ప్రాపంచిక విషయదూరమగు బాల్యమే
గ్రహణ, ఆచరణముల కనువగు కాలము. అట్టివారు ఎన్ని
వత్సరములు పైబడినను శిశువులులే.

'మనస్సు సహజముగ దుష్కార్యములవైపు మొగ్గు
చుండును. సత్కార్యములనిన సోమరితనము జూపును. కావున
సకల సత్కార్యములందును పట్టుదల, నియమపాలనము లావ
శ్యకము.' అవును. జల మెట్లు అధోముఖమై బ్రవహిం
చునో అట్లే మనస్సుకూడ అధోముఖమై ప్రపంచవిషయముల
వెంట బిడ్చిడుచుండును. ముఖ్యము సులభముగ లభ్యము

గాని సల్లక్షణము లలవడుట గష్టసాధ్యము. ఇట్టి మనోగత భావజాలముల గ్రహించి, అనవసరముల ద్వికరణముగ దృశించి, అవసరముల ద్వికరణముగ స్వీకరించి, సాధనజేసినగదా నాధ్యాత్మిక సంపదల దులదూగుట !

కామ్యమనన్ములై జపాదుల జేయుచు, వానిచే భగవానుడు తమ కోర్కెల నెరవేర్చునని భావించువారితో నామె యిట్లు పలికెడిది. 'జపతపము లనెడు విలువ నిడి కొనుటకు భగవంతుడు కూరగాయలవంటి వస్తువు కాదు'. మానవులు కామ్యతతోడ జన్మించుటచే నాప్రాపంచిక వ్యాపార దృష్టినే మనస్సున నిడికొని భగవంతునితోగూడ వ్యాపారమునే సాగింతురు. తమ కష్టములు బోవుటకు దినద్వయము క్రమము తప్పక పూజాదుల జేయుటో, లేక జేయించుటో జరుగును. తదాదిగ వారికి 'ఇన్నిపూజల గావించినను, యింత జపమొనర్చినను దేవుడు తమ కోర్కెల దీర్చకబోయెనే' అను చింత కలిగి వంతలపా లగుదురు. అట్లుగాక గీతాకారుడగు శ్రీకృష్ణ పరమాత్మ బోధించురీతి 'కర్మజ్యేవాధికారః' కర్మల జేయుట యందుమాత్రమే అధికారము కలిగి, 'ఫలం త్యక్త్వా' అనునట్లు ఫలమును దృశించి, సర్వము భగవదర్పణబుద్ధితో గావించుట భక్తియగును. అనగా నిష్కామత్వ మలవడవలెనని కామ్య దృష్టిగలవారికి ఉద్బోధ అయి ఉండవచ్చునేమో !

'తీవ్రసాధన జేయువారికి ద్వరితముగ భగవల్లాభము కలుగును.' తీవ్ర ముముక్షుత్వ ఫలితమే తీవ్ర సాధనేచ్ఛ. ఆ తీవ్రసాధనాకాంక్షచే నా జన్మముననే ముక్తిని బడయును. అందుచేతనే శ్రీరామకృష్ణుడు ముముక్షువులగూర్చి తీవ్ర, తేక

ఉత్తమ, మధ్యమ, అధములని మువ్విధముగ వివరించువాడు. 'యస్తు తీవ్ర ముముక్షు స్సాన్య త్స జీవన్మేవ విముచ్యతే | జన్మాంతరే మధ్యమస్తు తదన్యస్తు యుగాంతరే | చతుర్థః కల్పకోటాస్థా వా నైవ బంధా ద్విముచ్యతే |' తీవ్ర ముముక్షువు, జీవితకాలముననే ముక్తినిొందును. జన్మాంతరమున మధ్యముడును, యుగాంతమున సధముడును ముక్తిని గొంచు, నాల్గవవాడుమాత్రము కోటి కల్పములకైనను బంధవిముక్తుడుకాడని శంకరుడు తన సర్వ వేదాంత సార సంగ్రహము నా గ్రంథమున వివరించి యున్నాడు. ఆ తీవ్రముముక్షు వైరాగ్యమును 'పరం వైరాగ్యం' అని యోగసూత్ర గ్రంథము వాకొనెను. ఆ తీవ్రమోక్షేచ్ఛ యన్ననో భగవదనుగ్రహముచే బ్రాప్తమగును.

పై యుపదేశములన్నింట నక్షత్రముల నడుమ బ్రకాశించు జందురునిమాడ్కి ఆమె జీవితమునే మన కాదర్శముగ స్ఫురింపజేయు నుపదేశద్వయము శిరోభూషణమై యున్నవి. అందు మొదటిది 'నీవు శాంతిని గాంక్షించితేని బహుల దొనగుల జూడకుము. మరియు నీ లోపముల గాంచుట యుత్తమము'— ఇతరుల దోషముల నాలోచించుచు, బ్రసంగించు సంతదనుక అవియే సర్వవేశల జ్ఞప్తికి వచ్చుచు మనస్సున కశాంతిని గలిగించును. అట్లుగాక మన అవలక్షణముల గ్రహించి వాని సవరించుకొనినచో శాంతి లభించునుగాని పరలోప గ్రహణముచే శాంతి చేకూరునా? కాని 'ఇతర సేత్రమునగల సూక్ష్మమైన నలుసును గాంతురుగాని తమ కంటియందలి దూలమును గాంచజాలరు' అను ఏనుక్తిస్తు హాక్యానుగుణ్యముగ మోసవ నైబమో పరంబ్రధాన్యమణిమే. అట్లు బ్రతివ్యక్తియు

దన దోషములనే సవరణ మొనర్చుకొనిన బ్రపంచమున శాంత్యానందములు నాట్యము సేయవా? ఈ లోకమే స్వర్గ తుల్యమగునుగదా !

ఇక రెండవది. 'శుద్ధమనస్కున కెల్లరు పరిశుద్ధులుగనే గోచరింతురు.' — 'యద్భావం తద్భవతి' భావమెట్టులో అట్లే యగుచున్నది యని శాస్త్రము. ఏరంగు అద్దముల సులోచన ముచే బ్రపంచ మారంగుగనే వ్యక్తమగును. అట్లే మన భావము ననుసరించియే యితరులగూడ మనము జూచెదము. మన లోపములచే మహాత్ముని సహితము దుర్మాగునిగఁగంచి, పాపమున కొడిగట్టుకుండుముగాని నిర్మల హృదయులు పాపాత్మునియందును మంచినే వీక్షించి యానందింతురుగదా! వారి హృదయమున ద్వేషము లేమిచే సర్వుల నొకేవిధమున బరికింతురు. కావున వారు సర్వావస్థల శాంతి నాస్వాదింతురు. అట్టి రాగద్వేషరహిత దృష్టి అందరకు సాధ్యమా ?

పై యుపదేశ ద్వయమున 'పరుల దోషములగాక నీ లోపములనే గ్రహింపుము' అనుటచే మొదటిది సాధనా విధానమును, 'మనోపరిశుద్ధతచే నెల్లరు పరిశుద్ధులుగనే గోచరింతురు' అనుటచే రెండవది పై సాధనాఫలితముగ హృదయ పవిత్రత సిద్ధించునని ఫలితమును సూచించుచున్నవి. ఈ ద్వయ మామె నిత్యజీవితమున నెట్లు మిళితమై ఎట్టి పరివర్తన గూర్చినవో మనము పూర్వమే గ్రహించి యున్నారము.

అ స్త మ య ము

పై విధానమున మానవ జీవితప్రాధాన్యమును గ్రహించి నిజజీవితమును భగవత్పరము గావించి, దుఃఖసాగరమగు నీ ప్రపంచమున మ్రగ్గు మానవులపై దయదలంచి, వారిముక్తికై యుపదేశముల నొసంగి, భక్తుల సర్వపాపముల దానే గ్రహించుచు దన యమూల్య జీవితమును అల్పముగ భావించుటవలన మన శారదామాయికి శారీరక బాధ లధికమై 1919 వ సంవత్సరమున వ్యాధి యంకురించెను. ఆ జ్వరబాధ ఆమెను గడవరకు బీషించెను. అట్టి జ్వరబాధకు గురియయ్యును, ఆమె తన దర్శనార్థము అరుదెంచు భక్తులతో బ్రేమతో బ్రసంగించెడిది. అట్లే అంతిమ దినములగూడ గడపి, యింక మూడుదినములకు నిర్వాణము చెందు ననగ నాటి నుండి తన చిత్తము సంతృప్తులము గావించినదై, యొకదినము శారదానందుని జేరబిలిచి, 'అందరి బాధ్యతను నీకు ఒప్పగించుచున్నాను. వారి గాపాడుము' అని పలికి, 1920 వ సంవత్సరమున జూలై 20 వ తేది రాత్రి ఒక్కటిన్నర గంటకు, అనగా దన అరువది యేడవయేట, భాస్కరుడు సాయం సమయమున నస్తమించురీతి, నీ ప్రపంచమును నాటకరంగమున దన పాత్రను సక్రమరీతి నిర్వహించి మన శారదామాయి, ప్రపంచమునుండి నిష్క్రమించెను. తల్లినిబాసిన బిడ్డలచుండము శిష్యవర్గము దిక్కులేచివారైరి. ఆహా! ఎట్టి వారికై వను ఘృత్యువు తప్పదుగదా!

తొలి 'పాపీ' చిత్రము: సుకృతీ గతాము: అను నూత్తి
 —————
 —————

మగుటయు భగవత్సంకల్పమేమో! లేనిచో సప్తవర్షప్రాయము ననే సర్వసంగముల ద్రోసి, సకలవిద్యల గరతలామలక మొనర్చుకొని, సర్వాధ్యాత్మికానుభవముల గడించి, సకలార్థ సుఖోభీతమగు గ్రంథరాజముల రచించి, పరివ్రాజకుడై, దిక్ప తుష్టయమున బీరముల నెలకొల్పి, సమస్త దేశమును ధర్మ బద్ధముగ నొనరించి, విజ్ఞాన సౌరభమును దేశము నల్లడల బ్రస రింపజేసి, యతిసామ్రాట్టగు శ్రీ శంకరులేల తమ ముప్పది రెండవ ఏటనే సిద్ధినొందవలె? బాల్యమాదిగ సమాధిసౌధముల విహ రించుచు, సర్వశక్తి నిలయయు, సామాన్యులకు భయంకరమూర్తి యగు లోకమాత కాళిక నారాధించి, దర్శించి, అభయత్వము నొంది, సత్వగుణ సంశోభితుడై, నిర్వికల్పసమాధి నిష్ఠుడై, సర్వ దేవతాసాక్షాత్కారముల బడసి, సర్వమత సామరస్యమును జాటి, కామకాంచన త్యాగమూర్తియై, పరమహంస చక్ర వర్తియగు శ్రీ రామకృష్ణ గురుదేవుడు కంఠమున ప్రణముజనింప దన ఏబదియవ వత్సరముననే యసువులు బాయుచేమి? పసితన మాదిగ ధైర్యస్థైర్యాది సల్లక్షణములకు బట్టుగొమ్మయై, జ్ఞాన కాంక్ష యభివృద్ధినొంద అధికతర ఆవేదనకు గురియై, శ్రీరామ కృష్ణ సద్గురు చరణ కమలముల నాశ్రయించి, సర్వముసాధించి, త్యాగవాహిని వెల్లువకాగ సన్న్యాసగ్రహణము గావించి, దేశ ముల గ్రుమ్మరి, పశ్చిమఖండమునకేగి, భారతీయ ఆర్షసంస్కృతీ వైభవ రహస్యముల బోధించి, పండిత పామరుల బాదా ప్రకాంతముగావించికొని, వేదాంత విజయపతాకను బ్రతిష్ఠించి, మతముల స్థాపించి, సర్వమత సౌభ్రాతృత్వమును బ్రకటించిన ధీర యతివరేణ్యుడగు శ్రీ వివేకానందస్వామి తన ముప్పది

తోమ్మిదవవత్సరముననే శరీరమును జాలించె నెందులకు? ప్రపంచ సంస్కర్తల ఆయుర్దాయ మత్యల్పము. కాని సాధారణముగ ప్రపంచమును తమ భావజాలముచే నేమి, క్రియలచే నేమి బాధించువారి జీవితపరిమాణము అధికమా? ఏమి యీ వింత!

సాధారణ మానవులకును మహనీయులకును నిట భేదము లేదుగదా! కాని మామూలు వ్యక్తులైనచో మమకారముల దగుల్కొనుటచే మరణమనిన భయమొందెదరు. కాని ద్వంద్వా తీతులగు మహాత్ములు అయినచో మరణమును ఒక యాటవస్తువుగ బరిగణింతురు. సామాన్యులు మరల జన్మము నొందుదురు. మహాపురుషులు సచ్చిదానందమున లయించి, సర్వవ్యాప్తులై యొప్పారుదురు. మరియు, మోక్షార్థులమగు మనపై దమ కరుణా ప్రసారముల నుంచుచు మనల గాపాడుచు మనకు దోడునీడయై యుందురు.

ఇట్లు 'ఈ ప్రపంచమును క్రుశ్కునీటిగుంటను నీ వామ పాదముయొక్క వ్రేలు యంటి యటంకముందే భగవత్సాక్షాత్కారమును బొందుటకు యత్నింపుము' అని విరాగ ముట్టిపడు శ్రీవివేకానంద వచనమరీతి, బసితనముననే ప్రాపంచిక విషయముల దొలగించి; మరియు ప్రపంచపరిజ్ఞానము దెలిసి దెలియకమున్నే సర్వబాధ్యతల వ్యావహారికముగ భర్తయగు శ్రీ రామకృష్ణునికి నర్పించి; శ్రీ రామకృష్ణుని జననిగ భావన జేయుటచే బవిత్రతను, గురుదేవునిగ నేవించుటచే నాధ్యాత్మిక సంస్థితులను, సర్వదేవదేవీ స్వరూపునిగ బూజించుటచే దేవత్వమును బొంది; పవిత్రత పునాదిగా గల్గినచో భగవత్సాక్షాత్కారము హస్తంగతమనియు, అట్టి పవిత్రత హృదయ పరి

వర్తనచేగాని గలుగదనియు, హృదయపరివర్తనయు నాత్మ నిగ్రహమునగాని లభ్యము గాదనియు, ఆత్మనిగ్రహము విషయత్వముడిగినగాని యసాధ్యమనియు నుపదేశించి; ఆ పవిత్రతయే ప్రాతిపదికగాగల విశ్వవ్యాప్తమగు ప్రేమచే సర్వమానవ హృదయాధిష్ఠానదేవతయై, భక్తుల నవలీల మార్పుజేసి; 'యాదేవీ సర్వభూతేశు ప్రేమ రూపేణ సంస్థితా --' సర్వభూతములయం దంతర్గతమై ప్రేమరూపమున నే జగజ్జనని యున్నదో అను సప్తశతీ వాక్యవిధానమున నిష్కల్మషప్రేమచే సర్వము సాధ్యమని సర్వప్రపంచమునకు భగవన్మాతృత్వమును జాటి; యఖిలమును ప్రేమమయము గావించి; యావత్ప్రపంచమునకు మాతృదేవియై చెల్వొంది; సర్వసంగ పరిత్యాగులగు యతివరేణ్యులచే నర్చింపబడుచు, గృహస్థులకు సన్న్యాసులకు నాదర్శమూర్తియై, సర్వసమత్వము నిరూపించి; సంఘమున స్త్రీలకుగల ప్రత్యేకస్థానమును వ్యక్తపరచి, స్త్రీ పవిత్రత కాలవాలమను యాదర్శమును లోకమునకు జాటి, స్త్రీ కర్తవ్యముల నుపదేశించి, వందనీయయై, ఆరాధ్యదేవతయై, మహాతపస్వినియై, తారామండలమున జన్మద్రునివోలె నారీలోకమున శీతకిరణ జ్యోతియై మన శారదామాయి మూర్తి భవించెను.

శతవార్షిక జయంతి

పై విధముగ సర్వదేవతామూర్తియు, సర్వారాధ్యయు నగు మన శారదామాయి 1883 డిశంబరు మాసమున జనన ముందుటచే నీ 1983 డిశంబరునకు ఆమెకు శతవత్సర

ములు పూర్తి అయ్యెను. సామాన్యుల జీవితములు సుఖమును గాంచక బాధాకరములై, ప్రశాంతదూరములై యుండును. కాని మహాత్ముల జీవితము లట్లుకాదు. వారు శాంత్యానందములు మునిగి, శాంతి సంధాతలై మనుచు, డమ జీవితాపరితప్తముల పర్వమాసవాళి హృదయ సిద్ధిహాసనముల సధిష్ఠించి, పశ్చాత్తాపములై జగద్వంద్యులై యొప్పుచున్నారు. అట్టివారి జన్మ దినములు పుణ్యదినములు. అట్టివారి సాంగత్యమే సత్సాంగత్యము. అట్టివారి జీవితగాథల నాలకించుటయే శ్రవణము. వారి బోధల ననుసరించుటయే సాధన. వారి ధర్మసభాగ్యము నొంది ఆ స్థితుల నుండుటయే సిద్ధి. కాన అట్టి పుణ్యచరిత్రయగు మన శారదా జయంత్యుత్సవములు 1953 డిశంబరు నుండి, 1954 డిశంబరు వరకు ఒక సంవత్సరము శ్రీ శారదా శత వార్షిక జయంతి మహోత్సవములుగా సర్వ ప్రపంచమున నెల్ల థిచే శుద్ధాహముగా సాగింపబడినవి. ఈ శ్రీ శారదా శత వార్షికోత్సవ శుభసమయమున దేశమెల్లడల నామె నెట్లాకా ధించిరో, ఆమెనుగూర్చి సభలయం దెట్టి ప్రసంగములు జరిగెనో, ఏ ఏ ఆశ్రమములు నూత్నముగా స్థాపితమో, ఏ ఏ వ్యక్తులొమె జీవితాదర్శముల గొని సన్న్యాసస్వీకరణము గావించిరో, ప్రత్యేకముగ నామె జీవిత గ్రంథము లెన్ని వెలువడెనో మున్నగు విశేషముల గొన్నింటి గ్రహించి యానందించెదము గాక !

ఏత త్సుభసమయమున శ్రీ శారదాదేవి జన్మభూమి యగు జయరామవటియందు శ్రీ శారదా మందిరమున శ్రీ శారదాదేవి చలువరాతి విగ్రహము 8-4-1954 న శ్రీ రామ

కృష్ణ మఠము మిషనుల యధ్యక్షులగు శ్రీ శంకరానంద స్వాములవారిచే బ్రతిష్ఠింపబడినది. ఈ విగ్రహము సుమారు మూడు అడుగుల పొడవుగలిగి శ్రీ శారదా ప్రేమతత్త్వమును మూర్తీభవింప జేయుచున్నదో యనునటుల సజీవమూర్తివోలే నేత్రానందకరమై యొప్పుచున్నది. మరియు గుంటూరుజిల్లా బాపట్లలో శ్రీ అనుభవానంద స్వాములవారిచే స్థాపితమగు శ్రీ రామకృష్ణ భక్తసమాజమున, శ్రీ స్వాములవారిచే దయాగు కావించబడిన శ్రీ శారదామణిదేవి శిలాప్రతిమ 6-3-1954 శ్రీ రామకృష్ణ జయంతి సందర్భమున బ్రతిష్ఠింపబడినది.

3-1-1954 న బేలూరు మఠమునుండి సాలంకృత శ్రీ శారదా రామకృష్ణుల ఛాయా చిత్రములతో Ma 'మా' అను అక్షరము గల కాషాయ పతాకల సన్న్యాసు లెల్లరు ధరింప, సుమారు 4000 ప్రజానీకము వెంటనుండు ఒక పెద్ద ఉత్సవము దక్షిణేశ్వరమునకు బయలుదేరెను. ఆహా! ఆ సమయమున నెట గాంచినను మాతృస్మరణము దక్క నన్య మగోచరము. పుట్టి పెరిగిన స్థానముల బూజా సత్కారముల నొందుట సామాన్యముగ నెల్లరకు దుర్లభము. కాని మన శారద జన్మించిన ప్రాంతముననే యిట్లు గౌరవింపబడు అపూర్వము గదా!

మరియు సీసమయమున గలకత్తా నగరమున 2-4-1954 నుండి 6-4-1954 వరకు బంచాప్పికముగా Women Devotees' Convention 'స్త్రీ భక్తుల మహాసభ' శ్రీ రామకృష్ణ మఠ, మిషనుల అధ్యక్షులగు శ్రీ శంకరానంద స్వాములవారి యధ్య

క్షతను జరిగెను. కుసుమము వికసించిన నా సౌరభము సర్వత్ర వ్యాపింప దాని నాఘ్రాణించియు, గొందరు అన్వేషించి పుష్పముండు తావుజేరి, దాని నవలోకించి ఆనందించు చందమున, మన శారద యను జ్ఞానకమలము వికసించి అందలి ఆధ్యాత్మిక సుగంధము సర్వత్ర బ్రసరించుటచే ముముక్షులోకము అద్దాని మూర్ఖోనియు దృష్టిగాంచక, ఆమెను దర్శించుటకు నాడే వెడలిరి. కాని ఆమె నిర్వాణానంతర మా పారమార్థిక విజ్ఞాన పరిమళము దేశకాలావధుల నతీతించి, ప్రసరించి విజృంభించుటచే నేమో యీ శతవార్షికోత్సవ సమయమున ననేక దేశముల నుండి భక్తులరుదెంచి, సభలలో బాల్సొని, ఆ మాతృమూర్తి జీవిత విశేషముల ముచ్చటించి ఆనందించుట. ఆతల్లి పవిత్రప్రేమ వాహినియో, ఆమె ఆధ్యాత్మిక సాధనా పాట వమో, ఆమె సర్వోత్కృష్ట ఆత్మశక్తియో, ఉపదేశ పటుత్వమో గాని వారి హృదయముల జొచ్చి కదలింపనిచో దూరదూర దేశములనుండి వారరుదెంచుట సాధ్యమా! ఒక్కచో దన బిడ్డల నెల్లరిని జేర్చినది ఆమె పుత్ర పుత్రికా వాత్సల్యమే యని భావింప వలయును. భాషాభేదమున్నను, దూరాతి దూర ప్రదేశముల నివసించుచున్నను వారందరు నీ సమావేశమున గలియుట వారి పవిత్ర మాతృప్రేమకు, శ్రద్ధాభక్తులకు చిహ్నము కాదా! లేనిచో అస్సాము, కొచ్చిన్, మద్రాసు, పాట్నా, తిరువాన్కూరు, ఢిల్లీ, నాగపూర్, రంగూన్, కూర్గ్, కలకత్తాలనుండి అనేక ప్రతినిధులు సభల కేతెంచ గలరా? ఆ దివ్య పవిత్ర వాతావరణ మధ్యమున నెవరెవ రే యే విధమున

బ్రసంగించిరో యిసుమంత గ్రహించి, మనమును వారితో నానందించెదము గాక !

ప్రథమమున నధ్యక్షపీఠ మలంకరించి, అధ్యక్షోపన్యాసమును గావించిన శ్రీ శంకరానంద స్వాములవారి ఉపన్యాస సారాంశ మిది. 'మాతృశ్రీని ఆదర్శముగా గొనిన మీరై మహత్తర బాధ్యత గలదు. ఆమె పవిత్రాదర్శమును నిర్వహించుటయే అది. సామాన్యుల కాదర్శము గమ్యము. మాతృశ్రీకీ అది సిద్ధము. సర్వజీవరాసుల దన బిడ్డలనుగ వాత్సల్యమున గ్రహించుటయే ఆమె యాదర్శము. అదియే ఆమెజీవన విధానము. అయ్యదియే మీ యాదర్శమును బాధ్యతయు నగుచున్నది. దీని గ్రహించి మీరు వీని మీ జీవితములయందు మేళవింపజేసికొనుటయందే యీ సభాసాధకత ఆధారపడియున్నది. దీని ఫలితమేమి? ప్రథమతః మాతృశ్రీ మూర్తి మత్స్వమును మీరు పొందుట యను మీ అంతర్గత దేవత్వము నభివ్యక్త మొనరించు కొనుటయే అగును. నవయుగమున నావిర్భవింపనున్న దివ్యమానవకోటిని మీరు పోషించుటయే ద్వితీయము. దీని మనసా, హృదయతః గ్రహించి, మాతృశ్రీ అడుగుజాడల ననుసరింప నవిచ్ఛిన్న కృషి సల్పుచు, నితరుల బ్రోత్సహించుటయే యీ సభాసదుల ముఖ్యతాత్పర్యమై యుండవలయును. మాతృశ్రీ శారదాదేవి శాంత్యానందములచే మీ జీవితముల మధురతర మొనర్చుగాక ! తన సంకల్ప సిద్ధికై మీకు ధైర్యవీర్యముల నొసంగుగాక !'

శ్రీ) రామకృష్ణ మఠము మిషనుల ముఖ్యకార్యదర్శి యగు శ్రీ) మాధవానంద స్వాములవారు తమ మలిపలుకున నిట్లు

వచించిరి. 'శ్రీ' రామకృష్ణుని ధర్మపత్నియగు మాతృశ్రీ ఒక్క మాటలో మహాశక్తి. ఆమెలోగల ఆనేక విషయముల నా ఒక్కపదమే వ్యక్తపరచును. శ్రీ రామకృష్ణునియందు గల సర్వ శక్తులును ఆమెయందు గలవు. కాని ఆమె మన కింకను సన్నిహితము. ఆమె తన సర్వస్వమును మనకై త్యజించినది. ఆమె ప్రఖ్యాతి వ్యాప్తము కాకమున్నే ఆమెను దివ్యమాతగా శ్రీ వివేకానందుడు గ్రహించియున్నాడు. ఆమెయొక్క ఆశీర్వాదబలమే అతని సంద్రముల దాటించి గొప్పవానిగా నొనరించినది. శ్రీ రామకృష్ణుడు సర్వప్రపంచోద్ధరణ కవతరించెను. కాని మాతృదేవి జీవితోపదేశములు సర్వ ప్రపంచమునకు శ్రీయస్కురములు. మాతృశ్రీని శ్రీ రామకృష్ణుడు దివ్యమాత కాలికగా నారాధించెను. దాని రహస్యము నామె గ్రహించి, శ్రీ రామకృష్ణునినుండి ప్రవహించిన అద్భుత పారమార్థిక శక్తిని ఆమె సంపూర్ణముగ బ్రపంచముపై బ్రసరింపజేసెను. మానవులపై నత్యద్భుత అసమాన ప్రేమమును బ్రసరింపజేసిన ఆమె జీవితము మీకు ఆదర్శమగు గాక! ఆమె జీవిత నిగూఢత్వమును బఠించి, ఆమె సర్వతోముఖత్వమును గ్రహించి, ఆమె అనుగ్రహముచే మీ జీవితార్థముల ఉద్దేశముల గ్రహించుకొందురు గాక! ఆమె ప్రతి సవిశ్వాస హృదయములో మూర్తీ భవించుచున్నది.'

ఇక ఆహ్వాన సంఘాధ్యక్షురాలగు డాక్టరు రోమా చాధురి స్వాగతోపన్యాసమున నీ క్రింది విషయముల బ్రసరి గించెను. 'మాతృశ్రీ పంచమహావాణులు. 1) ఆత్మవిశ్వాసము 2) ఆత్మవిశ్వాసము 3) మాతృత్వము 4) నిష్కామకర్మ 5) వీరకాత్మ

వాదము..... ఈ పంచ మహావాణులు యీ అంధకార బంధుర వాతావరణమున బంచ ప్రదీపములై వెలుగొందుగాక! ఆ పంచ దీపికలతో మన జగన్నాథ మాతృశ్రీకి మనము హారతి నొసంగెదముగాక ! ఆ పంచజ్యోతులను మన జీవితములకు వెలుగు నొసంగునట్లునరించి ఆమెకు సర్వార్పణపూర్వక సాష్టాంగ వందన మొనరించెదము గాక!'.

మరియు నాహ్వనసంఘ కార్యదర్శిని యగు శ్రీమతి సుభద్రా హస్కార్ ఒసంగిన ఉపన్యాస విశేషములివి. 'ఇక మన మత్సమూర్తి. ఆమెనుగూర్చి ఎవరు ఏమి వచింపగలరు ? ఆమె అద్భుతము. ఆమెను వర్ణింప వాక్కు లశక్తము. కాని అప్పుడప్పుడు ఆమెనుగూర్చి కొన్ని తాత్కాలిక దృశ్యములు గోచరించి మనల జకితుల జేయుచుండును. ప్రేమ త్యాగముల సమన్వయమే ఆమె. అవియే శాంత్యానందములకు మార్గము. దుఃఖ ద్వేషములులేని జీవితము నామె మన కొసంగు గాక!'.

అంత గొలదిగ బ్రతినిధులుగ నేతెంచినవారి ఉపన్యాస విశేషముల రెండు మూడు మాత్రము కాంచెదము గాక ! మదరాసు నగరమునుండి యరుదెంచిన సోదరి సుబ్బలక్ష్మి ఇటుల వచించెను. 'నిరాడంబర జీవనము ఉన్నత భావనము ఆమె సుగుణములు. ఆమె భావణము సంపూర్ణాశీర్వాద రూపము. ఆమె వచనములు శాంతిదములు. ఆమె క్షమా స్వరూపము. మనము యీ విషయముల మాతృశ్రీ జీవిత మును పఠించి, గ్రహించి అనుసరించెదము గాక!'. మరియు 'మానవుని హృదయములో దన జీవిత విధానమును శాశ్వత

ముగా ముద్ర వేయగల్గునది మన శ్రీ శారదాదేవి జీవితము. ప్రపంచము కల్లోల పరిస్థితుల నుండుకాలమున మన మాతృశ్రీ అవతరించి కొందరిచేత ననుభవవేత్తగను నద్గురువుగను, మరియు ననేకులచే బరదేవతగను తన జీవితకాలముననే ఆరాధింప బడినది. జాతి మత లింగ వర్ణాధిక విభేదము లేని విశ్వజనీన మైనదే ఆమె మాతృత్వము. ఇతరుల దొసగుల గాంచజాల నిదే ఆమె ప్రేమతత్వము. ఆమె పాదసన్నిధి మన జీవితపు తృప్తి సంతృప్తిగాంచి, మన జన్మసార్థకమై, అనేక జన్మ సంప్రాప్త పాపసంచయము నశించి ధన్యుల మయ్యెదము గాక! అని శ్రీమతి చంద్రకుమారి హాండ్వా ఉపన్యాస వచనములు. 'మాతృ దేవి మనవలె విశ్వకళా పరివత్ బిరుదముల కారాట మొందలేదు. కాని అజ్ఞానమును నశింపజేసి, ప్రేమతత్వమున నత్యద్భుతరీతి ఆమె జ్ఞానప్రదాన మొనర్చుట నింతవరకు నే చరిత్రవలన లేని మహిమా విశేషము. సున్నిత పరిమళ మొసంగు గులాబికుసుమ జీవితమామెది. ఆఘాతంపకున్నను ఆపుష్పము సుగంధము నొసంగును. దాని నలిపినచో నధికముగ సౌరభమునిడును. త్రుంచి జలమునందుంచుచో బన్నీ రగును. అటులే శారదాదేవి జీవితముగూడ. ఆమె కష్టములు త్యాగములు ఆమె జీవితమునకు నధికతర శక్తి దివ్యత్వముల బ్రసాదించినవి. భానుకిరణముల చందము ఆమె దివ్యోపదేశ ఘులు ప్రపంచవ్యాప్తముగ బ్రసరించినవి' అని న్యూఢిల్లీ నివాసినియగు శ్రీమతి సీతాబాయి యుపన్యాస సారాంశము.

ఆ శతవార్షిక శుభకాలమున అనగా 27-12-1953 న శారదా శతవార్షిక దివ్యంతి స్మరణముగ, 5000 వత్సర

ముల బూర్వమునుండిగల నారీలోకముయొక్క గార్హ, సాంఘిక సాంస్కృతిక, ప్రభుత్వ, పారమార్థిక పరిస్థితుల దెలియపరచు Great Women of India 'భారతీయ నారీరత్నములు' అను గ్రంథరాజము పలువురు విద్వాంసులచే లిఖింపబడి ప్రచురింపబడినది. మరియు శ్రీ గంభీరానందస్వాములవారును 'మాతృ శ్రీ శారదాదేవి' యనుజీవిత గ్రంథమును బ్రకటించిరి. 1954 డిశంబరు న Women Saints of East and West 'పాక్ ప్రతీచీ బ్రహ్మవాదినులు' అను గ్రంథము ఇంగ్లండులో ముద్రితమైనది. సారాస్వతిమునగూడ శ్రీ శారదాదేవి యువదేశములు గుజరాతీ భాషలో 'మాతృవాణి' అను గ్రంథముగా నీ సమయముననే వెలువడెను. పై వివరింపబడిన చందమున నికను నెన్నియో గ్రంథములు పలువురచే రచితమై అచ్చొత్తించబడినవి.

ఇంకను గుంటూరుజిల్లా బాపట్లయందును, విశాఖపట్టణ జిల్లా భీమునిపట్టణమునందును శ్రీ రామకృష్ణ భక్తసమాజము, శ్రీ శారదా రామకృష్ణ సంఘము నాబడు సంస్థల స్థాపకులును, మద్దరువరేణ్యులును అగు శ్రీమదనుభవానంద స్వాములవారిచే 1951 లో 'శ్రీ రామకృష్ణ లీలా సంకీర్తనము' అను ప్రథమ కుసుమముతో శ్రీ అనుభవానంద గ్రంథమాల ప్రారంభింపబడి, శ్రీ శారదా శతవార్షికజయంతి ప్రచురణములుగా 27-12-1953 'మన శారదామాయి', 26-1-1954 'మన వివేకానందుడు', 6-3-1954 'మన రామకృష్ణుడు' అను గ్రంథత్రయము నాచే లిఖింపబడి ముద్రితములైనవి. అంతియకాక నిదే సమయమున శ్రీ అనుభవానంద స్వాములవారు, ఆధునికకాలమున విరివిగా ప్రచారముననున్న భౌతికశాస్త్రమును Science, మన ప్రాచీన

భారతీయ తత్వశాస్త్రముతో Philosophy బోల్చి, ఆ పార
మార్థిక విజ్ఞానవైభవ ప్రాశస్త్యమును వివరించుచు, 'సర్వ
సిద్ధాంత సారభము' అను ఉద్దగ్రంథమును షోడశకళారూపమున
షోడశభాగములుగా బ్రచురింప సంకల్పించి, అందు సాంఖ్య
యోగదర్శనద్వయ ప్రథమభాగమును బ్రకటించిరి. అట్లు శత
వార్షిక పుణ్యసమయమున నామె యాశీస్సుల గ్రహించిన
'సర్వ సిద్ధాంత సారభము' తన 16 భాగములలో నేటికి
6 భాగములు ముద్రింపబడి, తన సారభముచే నెల్లర నాకర్షించి
ఆనందపరచి, విశ్వకోశమని కీర్తినార్జించి, దేశవ్యాప్తమై
చెల్వొందినది. అవును, ఆ జగన్మాత ఆశీస్సులేగదా శ్రీ వివేకా
నందుని సాగరముల దాటించి సర్వఖండముల గీర్తిచంద్రికల
బ్రసాదించినది! అందుచే నా చల్లని ప్రేమాశీస్సులే మనకు
సర్వదా స్మరణీయములు.

అట్లే అనేక స్థలముల నూత్న ఆశ్రమస్థాపనములును
నూతన కట్టములును నిర్మితములయ్యెను. ఈ సమయమున గల
కత్తానగరమున బ్రత్యేకముగా స్త్రీల కొక మఠము స్థాపింప
బడెను. మరియు భీమునిపట్టణమున గల శ్రీశారదా రామకృష్ణ
సంఘమున, పూజామందిర పురోభాగమున నొక సుందరసువిశాల
మందిరము శ్రీ అనుభవానంద స్వాములవారిచే నిర్మితమై,
'శ్రీ శారదా శతవార్షిక జయంతి మండపము' అను నామ
మున నొప్పొచ్చున్నది. ఇంకను యిట్టివి ఎన్నియో!

మరియు 27-12-1953 కలకత్తా శ్రీ రామకృష్ణ మఠ
మున నేడుగురు స్త్రీలు బ్రహ్మచర్య దీక్షను గైకొనిరి. ఆ శుభ

సమయముననే 28-8-1954 శ్రావణమాసమున, శ్రీ శారదా దేవి కతి సన్నిహితముగ మెలగుచు, ఆమె ప్రేమవాత్సల్యముల జూరగొనియుండిన శ్రీ అసితానందస్వాములవారిచే భట్ట నగర్‌లో స్థాపితమైన శ్రీ యోగేశ్వర రామకృష్ణ మఠమునందు వారి అధ్వర్యమున విరజాది హోమముల జరిపించి, శ్రీ అనుభవానంద స్వాములవారు నాకు సన్న్యాస దీక్షనొసంగి, మాతాజీ త్యాగీశానంద పురీ అను యోగవట్టమును బ్రసాదించిరి.

1953 డిశంబరు నుండి 1954 డిశంబరు వర్యంతము గల శ్రీ శారదా శతవార్షికోత్సవ సందర్భమున శ్రీ అనుభవానంద బృందముగూడ విరివిగా బర్యటించి, శ్రీ మాతృదేవి సందేశ మొక ఉపన్యాస రూపమున బ్రచారము చేసియున్నది.

ఆ సంవత్సరమంతయు ననేకులు ఆ మాతృమూర్తిపై గల భక్తుత్సాహములచే బ్రతికలలో బహుశరీతి వ్యాసముల రచించిరి. ఏ పత్రికల జూచినను ఆమెయొక్క సందేశములే. అట్లు పత్రికాముఖమున వెలువడిన వ్యాససంచయమున, 'మానవునిలో దివ్యత్వం దర్శించిన మాతృశ్రీ' యను యొక వ్యాసమున 'బ్రజలు తండ్రిపతండ్లముగా ఆలయములో నున్న అర్చామూర్తులను సేవించునట్లు మానవాకృతి నున్న శ్రీ మాతృదేవి శారద నారాధించెడివారు. ఈ వైభవము బుద్ధదేవునికి గాని, కీర్తనకు గాని, కడకు శ్రీ రామకృష్ణనికైన వారి వారి జీవితములలో గలుగలేదు. పుణ్యమాతను దివ్య మాతగ సహస్రాధికమగు ప్రజలు ఆరాధించుటను నేను ప్రత్య

క్షముగ జూచియున్నాను. ఆరాధన కెదురుచూచుటగాని, దానిచే మిడిసిపాటు గాని ఆమెకు లేదు. లేనే లేదు' అని శ్రీ శారదాదేవిని గూర్చి శ్రీ ప్రభవానంద స్వాములవారు రచించిన వాక్యములు శ్రీ శారదాదేవియొక్క ప్రతిభను విశదీకరించుచున్నవి.

పై విధముగ, చిన్న కుగ్రామమున జనించి నాగరికతల మున్ను పట్టు వాసులను, పుట్టుపేడగా జన్మించి ధనమేసౌఖ్యదమని భావించు ధనికవర్గమును, గ్రంథజ్ఞానమే విద్యయని భావించు గ్రంథజ్ఞానవిదూరయై పుట్టింది, పండిత్య ప్రధానులగు విద్య ద్వారేష్యులను దన దివ్యాధ్యాత్మికానందానుభవములచే నాకర్షించి, శత వత్సరములలో విశ్వవిఖ్యాతి నార్జించి, లోకారాధ్యయై, సర్వముముక్షుల హృదయసింహాసనముల నధిష్టించి, జగద్గురువైన మన మాతృమూర్తియగు శ్రీ శారదాదేవి ప్రపంచవ్యాప్తముగ దన శతవార్షికోత్సవముల నొకవత్సరము కొనసాగించుకొనుటయం దాశ్చర్య మిసుమంతయును గానరాదు. కాని పూర్వమెచటను ఒక తపస్వినిమణి యింతటి గౌరవమును బొందినట్లు నే చరిత్రయందును సగోచరము. ఏకాంతాతిలకము తన ఉన్నతాధ్యాత్మిక సంస్థితుల దులదూగునో అట్టి నారీమణి 'త్రైలోక్య జననీ' ముల్లోకములకు జననియను అష్టావక్ర గీతోక్తిచందము విశ్వజననిగా వెలుగొందును. ఇదియే స్త్రీయాదర్శము! ఇదియే అజ్ఞానమును బారద్రోలు రాచబాట! ఇదియే క్షణికానందముల దూరము చేసి శాశ్వదానందమున నిత్యముగానుంచు భారతీయ పాఠము!

అట్టి పరదేశతామూర్తిగ భావించియే శ్రీ వివేకానంద స్వాములవారు తనలేఖలలో 'తండ్రి కటాక్షముకంటె దల్లి కటాక్షము నాకు గోటిరెట్లు మాన్యము. మాతృదేవి యను గ్రహమును ఆశీస్సులును నాకు పరప్రసాదములు' అనియు, 'శక్తి వినా లోకమునకు బునరుజ్జీవనములేదు. శక్తి కటాక్షము వినా నేదియు సాధింపజాలము. అకలంక హృదయముతో, శుద్ధ సాత్వికభావముతో శక్తిని తమ మాతృదేవతవోలె నారాధించువా రెట్టి శ్రేయము నొందుదురో ఊహింపుము. భారత దేశమున నాయద్భుతశక్తిని బునఃప్రతిష్ఠజేయుటకే అమ్మ జన్మించినది. ఆమెను మూలాధారముగ గైకొని గాథలును మైత్రేయులును లోకమున మరల ప్రభవించును' అని శ్రీశారదా దేవి యాధికృతను దివ్యదృష్టిచే గ్రహించెనో అనునట్లు భావి కాల విశేషముల ముందుగనే నాడే ఉ ంచెను. శ్రీ వివేకానందుని వచనము లెంతయు సత్యము. వ మృతికి సత్యము. అందుచేత శతవాహన సమయముననేగాక శ్రీ శారదామాయి సర్వోత్కృష్టతను గ్రహించిన పనితామలు భారతదేశము ననేగాక పాశ్చాత్యమునగూడ సన్నిహితగ్రహణము జేయుచున్నారు. అమెరికాలో దక్షిణ కాలిఫోర్నియాలో 1969 లో సెప్టెంబరు మాస ప్రాంతమున నైదుగురు మహిళలు వేదాంత సంఘాధ్యక్షులగు శ్రీ ప్రభవానందస్వాములవారిద్వారా విరజ హామాదుల జేసి, సన్న్యసించి, 'పరివాజక' అను సన్నిహితపట్టి మున్న హాల్పుడ్ కేంద్రమునుండి ఏ తెంచిన మరి ముగ్గురు స్త్రీలు బ్రహ్మచర్యదీక్షను గైకొనిరి. ఇకముందు ఎందరామెను ఆదర్శ ముగాకొని, ఆదర్శులై, ప్రపంచాదర్శముగ వెలుగొందగలరో!

ప ర్య వ సో నే ము

పై విధముగ, మన శారదామాయి జీవిత విశేషములలో, ప్రాపంచిక విషయపరిజ్ఞాన మెరుగని అమాయక హృదయముతో శ్రీ రామకృష్ణుని కార్మనివేదన మొనర్చుకొనుటయు, వండితసామరులచే నవతారవరేఖ్యునిగ నర్చింపబడుచుండు శ్రీ రామకృష్ణునిచేతనే బూజింపబడుటయు నను విశిష్టత ప్రస్తుతముగ గోచరము. అట్లు ఆమె సర్వార్థజ్ఞముచే సర్వోత్కృష్టాధ్యాత్మికానుభూతులయం దోలలాడుటయు, పూజనీయస్థానము నొందుటచే జగద్వంద్యయై నలరారుటయు విడ్డలమగు మన కెల్లరకు బరమాధర్మమును పరమానందదాయకమును గదా!

శ్రీ బ్రత్యేకస్థానము నైన వ్యక్తము. ఆస్థాన మెఱుదా! అదియే మాతృత్వము. ప్రతి శ్రీ మాతృత్వము ననుభవించుచున్నదిగదా యనిన ఒకరిద్దరు విడ్డలకు దల్లియగుటమాత్రముగాక సర్వప్రపంచమున జరాచర మౌళికోటికెల్ల మాతృదేవీయై తనరి, జ్ఞానసువాసనల వెదజల్లుచు జ్ఞానప్రదాత్రి యగుటయే శ్రీ యొక్క పరమాధర్మమగు మాతృత్వము. దానిని బొందిననాడే సంఘమున శ్రీ బ్రత్యేక స్థానము; నాడే గౌరవమర్పాదలు, నాడే లోకపూజ్యత, నాడే సర్వప్రపంచము ప్రవన్నమగుట. అట్టి స్థితిని బొందిన మన శారదామాయి జీవిత ప్రాధాన్యమున మన మెల్లరము

త్సవమహిమచే మన శారదామాయి యడుగుజాడల నను
సరించి కంకణధారులమై అవ్యయమైన ప్రశాంతి నచిరకాల
మున నామె యనుగ్రహముచే బొంది, యానందించి,
'స జాతీ యేన జాతేన యాతి వంశ స్సమున్నతిం' ఎవని
జననముచే వాని వంశము ఉన్నతినొందునో వాడే జనించిన
వాడు అను భర్తృహరి వాక్యానుసారముగ మాత్రమేగాక,
సకలప్రపంచమున కున్న తాదర్శము నిచ్చువాడే జనించిన
వాడనునట్లు మన జీవితమును ధన్యముగావింపుకొని 'ఉదార
చరితానాం తు వసుధైవ కుటుంబకం' ఉదారచరితులకు ప్రపం
చమే కుటుంబమనురీతి విశ్వవ్యాప్త పేషుచే విశ్వాదర్శమును
బడయ్యదుముగాక!

యత్ర నార్యః పూజ్యంతే రమంతే తత్ర దేవతాః

జీవిత విశేషములు

1. 22-12-1858 మార్గశిర బహుళ సప్తమి - జననము.
2. మే 1859 వినాహము-కమ్రపుష్కర ప్రథమాగమనము.
3. మార్చి 1872 దక్షిణేశ్వరమునకు ప్రథమాగమనము.
4. 5- 6-1872 షోడశీపూజ.
5. 16- 8-1886 శ్రీరామకృష్ణుని మహాసమాధి.
6. ఆగష్టు 1886 బృందావనయాత్ర-తపస్సు.
7. 1888 కలకత్త - పునరాగమనము.
8. 28- 5-1909 ఉద్బోధన్ - కలకత్తా నివాసము.
9. 1911 రామేశ్వరాది దక్షిణయాత్ర.
10. డిశంబరు 1919 రుగ్మత.
11. 21- 7-1920 మహాసమాధి.





శ్రీ అనుభవానంద గ్రంథమాల

ప్రచురణములు

1. శ్రీరామకృష్ణ లీలా సంక్షేప్తనము : (చతుర్థ ముద్రణము)

శ్రీరామకృష్ణ, కారద, వివేకానందులగూర్చి భక్తి ప్రబోధ
కరముగా 182 కీర్తనలు.

$\frac{1}{F8}$ డెమ్మి.

200 పుటలు.

రూ. 0-62

2. శ్రీరామకృష్ణాంజలి : (తృతీయ ముద్రణము)

శ్రీరామకృష్ణ వివేకానంద తత్త్వములగూర్చి భక్తి
ఉత్సాహ పూరిత పద్యములు 100.

0-12

3. శ్రీ దక్షిణేశ్వరీస్తవము : (ద్వితీయ ముద్రణము)

భక్తితో దత్తవిషయముల ప్రబోధించు శతకము.

0-12

4. చిత్త ప్రబోధ : (ద్వితీయ ముద్రణము)

సాధకుల కనేక అమూల్య రహస్యముల బోధించు శతకము.

0-12

5. సాధనరహస్యము : (తృతీయ ముద్రణము)

అధ్యాత్మికాభివృద్ధికి మూలమైన యోగసూత్ర సాధన చతుష్టయముల చక్కని వ్యాఖ్యానములతో భావలో తెలిపిన సుప్రసిద్ధ గ్రంథరాజము.

$\frac{1}{2}$ క్రాసు.

340 పుటలు.

2-25

6. అనుభవానందము : (ద్వితీయ ముద్రణము)

అద్వైతానంద విభూతిని వ్యక్తపరచు శతకము.

రు. 0-1/2

7. సాధనసుధ :

సాధనలో దగులు ఆటంకముల నివారించు అమూల్యమగు సలహాల నొసంగు పద్యగ్రంథము.

1/8 క్రాసు. 62 పుటలు.

0-50

8. మన శారదామాయి : (ద్వితీయ ముద్రణము)

శ్రీ త్యాగీశానంద విరచితము. జగన్మాత శ్రీ శారదామాయి జీవితోపదేశముల వివరించు ఉత్సాహపూరిత సులభగ్రంథము.

1/8 క్రాసు. 116 పుటలు.

9. మన వివేకానందుడు : (ద్వితీయ ముద్రణము)

శ్రీ త్యాగీశానంద విరచితము. వేదాంతకేసరి శ్రీ వివేకానందుని జీవితాదర్శముల ప్రబోధించు ఉత్కృష్ట గ్రంథము.

1/8 క్రాసు. 110 పుటలు.

10. మన రామకృష్ణుడు : (ద్వితీయ ముద్రణము)

శ్రీ త్యాగీశానంద విరచితము. జగద్గురు శ్రీ రామకృష్ణుని అద్భుతాదర్శ సాధనవివరముల సుగమముగా విచిత్తగ్రంథము.

1/8 క్రాసు. 125 పుటలు.

11. సర్వ సిద్ధాంత సారథము : 1 వ భాగము.

దర్శనఖండము - ప్రథమ భాగము - సాంఖ్య యోగములు.

శ్రీ కపిల సతంజలి మహర్షుల జీవితకాల విశేషముల సిద్ధాంతములు యిటు చర్చితము.

1/8 క్రాసు. 850 పుటలు.

12. శాంతి సామ్రాజ్యము :

శాంతినిగోరు నేటి ప్రపంచమునకు శాంతి ప్రబోధ
గావించు ఉత్తమ గ్రంథము.

$\frac{1}{2}$ క్రాసు. 40 పుటలు. రూ. 0-88

13. శ్రీరామకృష్ణాదర్శము :

శ్రీరామకృష్ణుని సాధన, సిద్ధుల రహస్యమును వివరించు
ఉత్తేజకర విపుల గ్రంథము.

$\frac{1}{2}$ క్రాసు. 24 పుటలు. 0-12

14. శ్రీరామకృష్ణ పూజ :

శ్రీరామకృష్ణ పూజావిధానము సహస్ర అష్టాత్తర శత
నామములతో నలరారు గ్రంథము.

$1\frac{1}{2}$ డెమీ. 71 పుటలు. 0-50

15. సర్వ సిద్ధాంత సౌరభము : 2 వ భాగము.

దర్శన ఖండము - ద్వితీయ భాగము - వైశేషిక న్యాయ
ములు - శ్రీకృతాద గౌతమ మహర్షుల జీవితకాల సిద్ధాంత
ములు పండితాభిప్రాయములతో రచితము.

$\frac{1}{2}$ క్రాసు. 300 పుటలు. 3-00

16. సర్వ సిద్ధాంత సౌరభము : 3 వ భాగము.

దర్శన ఖండము - తృతీయ భాగము - మిమాంసా
దర్శనము - శ్రీ జైషి వ్యాసమహర్షుల జీవితకాల సిద్ధాంత
ములు ఆధునిక పండితాభిప్రాయములతో రచితము.

$\frac{1}{2}$ క్రాసు. 340 పుటలు. 3-00

17. సర్వ సిద్ధాంత సౌరభము: 4 వ భాగము.

అద్వైతఖండము - ప్రథమ భాగము - శ్రీ శంకరపూర్వ

ద్వైతము - వేదముల నుండి శ్రీశంకరలవరకు ప్రవహించు
అద్వైత రసప్రవాహమును ముందుంచు విపుల గ్రంథము.
అద్వైత సిద్ధాంతమునకు, ఆధునిక భౌతిక విజ్ఞానమునకు
సమన్వయము జూపును.

శ్రీ క్రాసు.

440 పుటలు.

రు. 4-25

18. మాండూక్య సారము:

శ్రీ అనుభవ భాష్యము. 108 ఉపనిషత్తుల ముఖ్య మంత్ర
ములతో, గౌడపాద కారికలతో వ్యాఖ్యాతము.

శ్రీ క్రాసు.

160 పుటలు.

1-25

19. సర్వ సిద్ధాంత సారభము : 6 వ భాగము.

అద్వైతఖండము - ద్వితీయ భాగము-శ్రీ శంకరాద్వైతము.
శ్రీ శంకర జీవితకాల విశేషములు, అద్వైత సిద్ధాంతము
విస్తృతముగా వివరింపబడినవి. సన్న్యాసప్రాశస్త్య,
అధికార వివరములు గలవు.

శ్రీ క్రాసు.

536 పుటలు.

20. సర్వ సిద్ధాంత సారభము: 6 వ భాగము.

అద్వైతఖండము - తృతీయ భాగము - శ్రీ శంకరానంత
రాద్వైతము-శ్రీ సురేశ్వర విద్యారణ్య వాచస్పతి నిశ్చల
కాసాది కర్తల భావవివరణము విపులముగా నిందుండును.

శ్రీ క్రాసు.

875 పుటలు.

21. సర్వ సిద్ధాంత సారభము: 7 వ భాగము.

వైష్ణవ ఖండము - ప్రథమ భాగము -

(అచ్చు)